

بِسْمِ اللّٰهِ الرَّحْمٰنِ الرَّحِیْمِ

پروفیسر محمد اقبال جاوید ☆

مقالات سیرت - ایک تعارفی جائزہ

پانچویں وچھٹی قومی سیرت النبی کانفرنس

وزارت مذہبی امور، حکومت پاکستان

پانچویں قومی سیرت النبی کانفرنس، جنوری ۱۹۸۱ء

ہر انسان اُن معاملات حیات میں بالخصوص کسی نہ کسی مستند اور معتبر ہدایت کا محتاج ہے جو اس کے اپنے فہم و ادراک اور احساس و شعور سے بالاتر ہیں اور ان امور زندگی میں بھی بالعموم رہ نمائی کا طلبگار ہے، جنہیں اپنی سمجھ اور تجربے سے سلجھا سکتا ہے، جہاں تک انسانی ہدایات کا تعلق ہے وہ ایک حد تک معتبر ہو سکتی ہیں، مگر انہیں ہر نوع سے مسلم اور مکمل قرار نہیں دیا جاسکتا کیونکہ انسانی سوچ بھی محدود ہے اور تجربہ بھی مسدود، ایک انسان کو مہمات حیات میں کئی اصولوں کو اپنانا چاہئے اور کن امور سے بچنا چاہئے، یہ وہی ذات جانتی ہے جس نے انسان کو احسن تقویم بنا کر دنیا میں بھیجا ہے اور یہ علم، خالق اپنے کسی برگزیدہ بندے ہی کے ذریعے مخلوق کو منتقل کرتا ہے، انبیاء کی مقدس جماعت رشد و ہدایت پر مامور، ایسے ہی منتخب انسانوں پر مشتمل ہوتی ہے، ہمارا عقیدہ یہ ہے کہ انبیائے کرام کا یہ کرم پرور سلسلہ حضرت محمد صلی اللہ علیہ وسلم کی بعثت کے بعد اپنے منطقی انجام تک پہنچ گیا کیونکہ نسل انسانی کے جمال کو رب کریم شباب کے کمال تک لے جانا چاہتے تھے، اور یوں اسی ایک وجود ذی جود

ﷺ کی بیروی میں جملہ انبیاء کی تعلیمات کے محاسن مع شے زائد سمیٹ دئے گئے۔

دنیا کی محفلوں کے دئے سارے بچھ گئے

روشن جب ان کی بزم کی قدیل ہوگی

حضور صلی اللہ علیہ وسلم کی تشریف آوری سے اُلوی تعلیم و تربیت کا یہ نظام تکمیل کو پہنچ گیا، نتیجہ معلوم

کہ اب اس میں نہ کسی ترمیم کی ضرورت رہی، نہ اضافے کی، اور اس اکمل و اجمل نظام ہدایت کی موجودگی میں ہر انسانی ہدایت بے کار ہوگی، حق یہ ہے کہ نبی کے سوا کسی کو بھی حقائق کا علم نہیں ہوتا اور اس علم کے بغیر دنیاوی اور اُخروی زندگی کی حقیقتوں تک رسائی نہیں ہو سکتی کہ نبی کا تعلق براہ راست ذات حق سے ہوتا ہے اور خالق سے زیادہ اپنی مخلوق کی ضروریات و کیفیات سے کوئی اور کما حقہ آگاہ نہیں ہوتا۔ اس لئے نبی ﷺ، امی ہوتے ہوئے بھی علم کا شہر قرار پاتا ہے اور اس کا ہر حکم واضح اور ہر ہدایت روشن ہوتی ہے اور بہر نوع واجب الاذعان ٹھہرتی ہے، کیونکہ اس کا ماخذ اس کا اپنا ذہن نہیں بلکہ خالق کائنات کی حکمت و تدبیر ہوتی ہے۔

یہ ایک بے غبار صداقت ہے کہ حضرت محمد صلی اللہ علیہ وسلم کی حیات پاک کا ہر گوشہ، آپ ﷺ کی زبان صدق اظہار کا ہر بول اور آپ ﷺ کے اعمال کا ہر رخ اور آپ ﷺ پر نازل ہونے والی الٰہی ہدایت کا ہر لفظ، من وعن محفوظ ہے، جبکہ انبیائے سابق کی زندگیاں اور ان کی تعلیمات پر وہ ضلوع میں جا چکی ہیں اور ان کے بارے میں مستند معلومات کا ماخذ بھی قرآن مجید ہی کے اوراق ہیں، یہ بھی ایک تاریخی حقیقت ہے کہ اللہ تعالیٰ نے اپنے اور اپنے نبی صلی اللہ علیہ وسلم کے کلام کو الگ الگ رکھنے اور دونوں کو تحفظ دینے کا خصوصی اہتمام فرمایا ہے۔ گو حضور صلی اللہ علیہ وسلم کی اپنی حیات اقدس، قرآنی تعلیمات ہی کا عکس جمیل ہے۔ گو یار بانی ضابطہ بھی محفوظ ہے اور اس پر عمل پیرا ہونے والی ذات پاک صلی اللہ علیہ وسلم کی زندگی کا ایک ایک لمحہ بھی، اپنی تمام تر جزئیات کے ساتھ مرتب و منضبط ہے۔ نہ اس میں کوئی شک ہے نہ اس میں کوئی شبہ، جبکہ دونوں لازم و ملزوم ہیں کہ معلم کے بغیر کتاب، عمل کے بغیر نظریہ اور تصویر کے بغیر تصور ایک خاکہ ہے بے رنگ، ایک لفظ ہے بے معنی اور ایک جسم ہے بے روح۔ حضور صلی اللہ علیہ وسلم کا یہی وہ تابندہ عمل ہے جس نے قرآن مجید کو، انسانی زندگی کے ہر پہلو پر حاوی، ایک ایسا ضابطہ بنا دیا ہے جس پر سیرت و کردار کا ہر حسن ناز کر سکتا ہے۔ اس سیرت کے بغیر قرآن خوبصورت الفاظ کا مرقع تو ہو سکتا ہے مگر ایک قابل عمل ذریعہ ہدایت قرار نہیں پاسکتا، گو یا قرآن کریم نے لفظی اعتبار سے اور صاحب قرآن ﷺ نے عملی لحاظ سے، ہیکے، بکھرے اور بھٹکے ہوئے انسان کو سکون منزل عطا کیا۔ سیرت محمد ﷺ، بقول حضرت عائشہؓ

حواہت

قرآن پاک کے اوراق میں محفوظ ہے اور ان اوراق کے مطالعہ سے اخلاق محمد ﷺ کی عالمگیری اور ہمہ گیری معلوم ہوتی ہے۔ جوں جوں قرآن کے مطالعہ کا شوق فراوان ہوتا ہے توں توں اس کی تعلیمات دل میں اترتی ہیں اور سیرت محمدی ﷺ سے لگاؤ بڑھتا چلا جاتا ہے، قرآن کریم انسان کو عقلی دلائل مہیا کرتا ہے، جبکہ سیرت نبوی ﷺ قلبی دلائل عطا کرتی ہے اور یہ زمانہ کچھ ایسا ہے کہ نئی پود کو عقلی دلائل سے کہیں زیادہ قلبی دلائل کی ضرورت ہے۔

ہر دل کے لئے وجہ سکینت تری سیرت
آقا دل مفلس کی ہے دولت تری سیرت
مجبور کو ہر گام پہ دیتی ہے سہارا
نیکس کو عطا کرتی ہے قوت تری سیرت
انسان کو منزل سے بھٹکنے نہیں دیتی
ہر موڑ پہ کرتی ہے قیادت تری سیرت
اذہان میں کرتی ہے اجالا تری تعلیم
ظلمات میں ہے نور ہدایت تری سیرت
روشن ہے ترے نور سے کاشانہ ادراک
ہے سلسلہ فہم و بصیرت تری سیرت

آپ ﷺ ہی کی اس سیرت نے واضح کیا کہ ساری کائنات، اپنے خالق کے حکم کے تحت رواں دواں ہے اس لئے انسان کے لئے یہی لازم ہے کہ وہ خود مختاری کے بجائے مختار مطلق کے حضور میں سر تسلیم خم کر دے، آپ ﷺ یہی کی تعلیم نے یہ امر روز روشن کی طرح عیاں کر دیا کہ اپنے مالک کی مرضی کے خلاف، اپنی مرضی کا مالک بن جانا، حقیقت سے تصادم کے مترادف ہے، اور حقیقت سے ٹکرانے کا نقصان خود ٹکرانے والے ہی کو پہنچتا ہے، حقیقت کا کچھ نہیں بگڑا کرتا، حق سے گریز کا نتیجہ، تشکیک کے دھند لکوں اور کفر کی ظلمتوں کی شکل میں نکلا کرتا ہے اور یہی دور حاضر کا فکری المیہ ہے کہ:

ہر شخص حقائق کی کڑی دھوپ کے ڈر سے

تانے ہوئے اوہام کی چادر نظر آیا

حضور صلی اللہ علیہ وسلم کے نقوش پاکی چاندنی کو پالینے لئے بعد کسی اور منزل کی تلاش، توہین جستجو

ہے، رہ حیات میں، سیرت رسول صلی اللہ علیہ وسلم کو قدم قدم پیش نظر رکھنے کا بدیہی نتیجہ یہ ہے کہ بندہ اللہ کا

دوست ہو جاتا ہے اور اُسے قرب خداوندی اور مقام صدق عطا ہوتا ہے۔ یوں عشق ماہتاب حسن کے پر نور ہالے میں محصور ہو جاتا ہے۔

جب عشق اپنے مرکز اصلی پہ آ گیا

خود بن گیا حسین، زمانے پہ چھا گیا

اطاعت رسول صلی اللہ علیہ وسلم کے طفیل اللہ تعالیٰ کی وہ رحمتیں اور محبتیں اور دنیا و آخرت کی وہ

آسائشیں اور آلائشیں انسان کے لئے خاص ہو جاتی ہیں جن کی وسعتوں اور سعادتوں، لطافتوں اور نفاذاتوں کا احاطہ مع و بصر اور اظہار و بیان کی جملہ صلاحیتوں کے لئے بھی ناممکن ہے۔

ترے جلووں کے آگے طاقتِ شرحِ بیاں رکھ دی

زبان بے نگہ رکھ دی، نگاہ بے زباں رکھ دی

اعدت لِعِبَادِي الصَّالِحِينَ مَا لَأَعْيُنَ رَأَيْتَ وَلَا أُذُنَ سَمِعَتْ وَلَا

خَطَرَ عَلَيَّ قَلْبَ بَشَرٍ ط

صالحین کیلئے مقرر کیا گیا وہ ایک مقام ہے جس کو کسی آنکھ نے دیکھا نہ ہو، نہ کسی کان نے

اس کی تعریف سنی ہو اور نہ کسی انسان کے دل میں اس کی آرائش کا خیال تک گزرا ہو۔

گویا سیرت رسول صلی اللہ علیہ وسلم پر پر غلوصل عمل اور ذات رسول پاک صلی اللہ علیہ وسلم سے

قلبی شیفتگی، ایک مسلمان کو بندگی کے مقام سے اٹھاتی اور مالک کون و مکاں کی دوستی کے شرف تک پہنچا دیتی

ہے۔ یہ یحبہم و یحبونہ کی شان ہے کہ عزت کی عظمت بندے کے لئے وقف ہو جاتی ہے۔ قرآن

پاک شاہد ہے کہ اللہ تعالیٰ نے حضرت ابراہیمؑ کو ظلیل کہا، حضرت موسیٰؑ کو کلیم کہا اور نبی کریم صلی اللہ علیہ وسلم کو

حبیب کہہ کر اپنا قرب عطا کیا۔

اس کائنات میں حسن و خیر کے چشمے، جہاں جہاں، جس جس، رنگ سے اہل رہے ہیں، تہذیب و

تعمیر کی کہکشائیں جس جس ڈھنگ سے جلوہ ریز ہیں اور علم و نظر کے ستارے جس جس آہنگ سے دکھ رہے

ہیں، وہ صرف سیرت رسول صلی اللہ علیہ وسلم ہی کے اتباع کا فیض ہے اور یہ بھی ایک حقیقت ہے کہ دور حاضر کی

ہر تاریکی، اجالے کے لئے گنبدِ خضریٰ ہی کی طرف امید بھری نگاہوں سے تک رہی ہے کہ:

ہر خیر تری سیرتِ تاباں سے چلی ہے

خوشبو کی ہر اک موج گلستاں سے چلی ہے

حضور صلی اللہ علیہ وسلم کے اعلان نبوت کے بعد، اسلام قبول کرنے والا ہر شخص، اپنے نبی کریم صلی اللہ علیہ وسلم کی شخصیت کے بارے میں با تفصیل جاننے کا فطری طیلا پر متمنی ہوتا تھا، ہمیں سے سبھی اعتبار سے سیرت کے مطالعہ کا آغاز ہوتا ہے، پھر زمانہ نبوت ہی میں قرآن کریم و احادیث کی جمع و ترتیب کا ایک نظام متشکل ہو گیا تھا اور یوں ایک نوع سے، سیرت نویسی کی ابتدا عہد نبوت ہی میں ہو چکی تھی، جبکہ محققین کے مطابق پہلی صدی ہجری کے اواخر میں سیرت پاک پر پہلی کتاب عمرو بن زبیرؓ (ولادت ۲۳ھ - وفات ۲۹ مائین ۹۱ھ) کے قلم سے مرتب ہوئی، گو یہ تصنیف غزوات کے بارے میں تھی۔ (۱) تب سے اب تک سیرت پاک پر ہر زبان میں بے شمار تصانیف و تالیفات، اس اعتراف کے ساتھ منصفہ شہود پر آچکی ہیں کہ اظہار و بیان کا کوئی سا پیرا یہ اور تحریر و تسوید کا کوئی سا انداز بھی آفتاب نبوت کی ہر لحظہ پھیلتی ہوئی کرنوں اور روشنیوں کا احاطہ نہیں کر سکتا۔ ”جس ذات پاک کی تعریف و ثنا خود رب ذوالجلال نے کی ہو، کلام اللہ جس کے اوصاف و محاسن پر بولتا ہو، فرشتے جمع و شام جس پر درود بھیجتے ہوں، اور جس کا نام لے لے کر ہر دور میں ہزاروں انسان زندگی کے مختلف گوشوں میں زندہ جاوید ہو گئے ہوں، اس رحمۃ للعالمین ﷺ کے بارے میں کوئی شخص اپنے قلم و زبان کی تمام فصاحتیں اور بلاغتیں بھی یکجا کر لے اور ممکن ہو تو آفتاب کے اوراق پر کرنوں کے الفاظ سے مدح و ثناء کی عبارتیں بھی لکھتا رہے یا ماہتاب کی لوح پر ستاروں سے عقیدت و ارادت کے گلینے بھی جڑتا رہے، تب بھی حق ادا نہیں کر سکتا۔ حضور صلی اللہ علیہ وسلم کی سیرت کو کسی بھی انسانی سند کی ضرورت نہیں، حقیقت یہ ہے کہ سرور کائنات صلی اللہ علیہ وسلم کے ذکر سے انسان اپنے ہی لئے کچھ حاصل کرتا ہے۔ جس نسبت سے تعلق خاطر ہو گا اسی نسبت سے حضور صلی اللہ علیہ وسلم کا ذکر ایک ایسی متاع بنتا جائے گا کہ زبان و بیان کی دنیا اس کی تصویریں بنا ہی نہیں سکتی ہے۔

کتنے ہی انسان اس خیر البشر ﷺ کی بدولت کیا سے کیا ہو گئے، تاریخ اٹھائے اور ورق پہ ورق پلٹئے، معلوم ہوگا کہ ایک ذات ﷺ نے چودہ صدیوں میں کروڑوں انسانوں کو نشوونما دی، بالابلند کیا، دوام بخشا اور صرف ایک نسبت کی بدولت قیامت تک زندہ کر ڈالا، پھر یہ محض عقیدت کی بات نہیں، ارادت کا تذکرہ نہیں، اخلاص کا افسانہ نہیں، شوق کی دھن نہیں، عشق کا راگ نہیں، حسن کی ثنائیں نہیں، تعریف کا لہجہ یا توصیف کا زمرہ نہیں، ہر ایک بات نپی تلی، صاف ستھری اور بولتی چلتی شہادت کے ساتھ موجود ہے۔ اور ہر عہد میں قلم اس یقین کے ساتھ سیرت کے بارے میں اٹھتے اور زبانیں متحرک رہی ہیں کہ انسان عرفان نفس کی دولت صرف حضور صلی اللہ علیہ وسلم کی سیرت سے حاصل کر سکتا ہے، وہی ایک ذات اقدس صلی

اللہ علیہ وسلم ہے جو ہمیں شعور ذات، تشکیل ذات اور تکمیل ذات کے منتہی تک پہنچاتی ہے۔ اسی منتہی کا دوسرا نام خود شناسی، خود نگری اور علامہ اقبالؒ کے الفاظ میں خودی ہے اور خودی کا اعلیٰ ترین نمونہ ہمیں حضور صلی اللہ علیہ وسلم کی ذات میں ملتا ہے۔ (۲)

وزارت مذہبی امور پاکستان کی جانب سے ہر سال میلاد النبی صلی اللہ علیہ وسلم کی تقریب سعید پر سیرت کانفرنس کا انعقاد اسی سعادت آفرین سلسلے کی ایک کڑی ہے۔ اس سلسلے کا آغاز ۱۹۷۶ء میں پہلی بین الاقوامی سیرت کانگریس سے ہوا، اور اب تک جاری ہے اور ان مجالس میں پڑھے جانے والے مقالات کو کتابی شکل میں بھی محفوظ کیا جا رہا ہے، یہ دور حاضر کے معروف ترین انسان کو کم سے کم وقت میں سیرت رسول صلی اللہ علیہ وسلم کے بعض اساسی نکات سے آگاہ کرنے کی ایک قابل قدر سعی ہے۔ افسوس کہ یہ مقالات سیرت نایاب نہیں تو کیا ضرور ہیں، کیونکہ یہ چھپتے ہی، مقالہ نگاروں اور کچھ سرکاری افسروں میں تقسیم ہو گئے، نہ اہل علم و دانش تک پہنچ سکے نہ عوام الناس تک۔ اور نہ ان کی دوبارہ اشاعت کا کوئی اہتمام ہوا۔ یہاں تک کہ باجوہد کوشش بسیار کے، احقر کی رسائی ان کی جملہ اشاعتوں تک نہیں ہو سکی، دستیاب مقالات سیرت (اس ضمن میں احقر، پروفیسر عبدالجبار شیخ، پروفیسر عطاء الرحمن عتیق اور عزیز مکرم محمد اعظم راشور کے تعاون کے لئے سراپا سپاس ہے)۔ کا تعارفی جائزہ، ایک تاریخی ادبی اور دینی ضرورت ہی نہیں، دور حاضر کا ایک اہم تقاضا بھی ہے اور کسی حد تک ان مقاصد کی تکمیل بھی، جن کے لئے سیرت کی ان مجالس کا انعقاد ہو رہا ہے۔ اور وہ مقاصد درج ذیل ہیں۔

- ۱۔ حضور ختم المرسلین و افضل النبیین محمد مصطفیٰ صلی اللہ علیہ وسلم کی بارگاہ اقدس میں ہدیہ عقیدت پیش کرنا، جن کی بدولت بنی نوع انسان کو کفر کی ظلمت سے نجات اور ہدایت کی روشنی سے تمتع نصیب ہوا۔
- ۲۔ عہد جدید کے انسان کی مدد کرنا تاکہ وہ اسوۂ حسنہ کی روشنی میں اپنے کردار و سیرت کی تشکیل کر سکے اور عہد حاضر کے مسائل کا حل تلاش کر سکے۔
- ۳۔ نوجوان دانشوروں اور محققوں میں اسلام کی صحیح روح بیدار کرنا تاکہ وہ آنحضرت صلی اللہ علیہ وسلم کے ابدی پیغام کو نہایت موثر اور مناسب طور سے دنیا میں پھیلا سکیں۔
- ۴۔ آنحضرت صلی اللہ علیہ وسلم کی عطا کردہ عالمگیر آفاقی قدروں مثلاً اخوت، عدل اور احسان کو مد نظر رکھتے ہوئے آپ ﷺ کی سوانح اور سیرت طیبہ کی تعلیم و تحقیق کی حوصلہ افزائی کرنا۔

۵۔ اسلام اور پیغمبر اسلام صلی اللہ علیہ وسلم کے بارے میں لاعلمی پر مبنی غلط فہمیوں اور تعصبات کو دور کرنے کے لئے مناسب و موثر طریق کار وضع کرنا۔

احقر نے اس تعارفی تذکرے میں منتخب اقتباسات کو یوں ترتیب دینے کی اپنی ہی کوشش کی ہے کہ قاری کے لئے یہ بکھرے نثر پارے ایک مربوط تحریر کی شکل اختیار کر جائیں، حق یہ ہے کہ ”مقالات سیرت“ کے ان اوراق میں وقت کے عبقری ذہنوں کی بہترین سوچیں اور حب رسول صلی اللہ علیہ وسلم سے لبریز دلوں کی بہترین دھڑکنیں، قلم قلم، کو دے رہی ہیں۔

پانچویں قومی سیرت کانفرنس (۱۹، ۲۰ جنوری ۱۹۸۱ء) کا مرکزی خیال ہے۔

”آنحضرت صلی اللہ علیہ وسلم کی سیرت طیبہ میں عہد حاضر کے لئے پیغام“

مرتب ہیں، پروفیسر امتیاز احمد سعید اور ڈاکٹر سید مطلوب حسین اور فہرست مضامین درج ذیل ہے

- | | | |
|----|--------------------------|-------------------------------------|
| ۱۔ | پیش لفظ | سیکرٹری وزارت مذہبی امور |
| ۲۔ | خطبہ استقبالیہ | وفاقی وزیر مذہبی امور |
| ۳۔ | خطبہ افتتاحیہ | جناب جنرل محمد ضیا الحق صدر پاکستان |
| ۴۔ | کلیدی خطبہ | جناب ڈاکٹر سید محمد عبداللہ |
| ۵۔ | صدارتی خطاب نشست اول | جناب جسٹس صلاح الدین احمد |
| ۶۔ | صدارتی خطاب اختتامی نشست | جناب جسٹس کریم اللہ خاں وزرائی |

مقالات

- | | | |
|-----|---|-----------------------|
| ۷۔ | سیرت مصطفیٰ ﷺ میں عصر حاضر کے لئے پیغام | جناب جسٹس (رٹائرڈ) |
| ۸۔ | سیرت مصطفیٰ ﷺ میں عصر حاضر کے لئے پیغام | سید جمیل حسین رضوی |
| ۹۔ | معاشرے کی تشکیل میں سیرت النبی ﷺ کی اہمیت | پروفیسر حافظ احمد یار |
| ۱۰۔ | سیرت مصطفیٰ ﷺ میں عصر حاضر کے لئے پیغام | پروفیسر عبدالقیوم |
| ۱۱۔ | حضور اکرم ﷺ عربی و مزکی | پروفیسر غازی احمد |
| ۱۲۔ | حضرت محمد ﷺ سب کے اور سب کے لئے | ڈاکٹر خالد علوی |
| ۱۳۔ | اتباع رسول ﷺ کیوں؟ | جناب حافظ نذر احمد |
| | | جناب سید فیضی |

- ۱۴۔ حضور نبی اکرم ﷺ کی سیرت کا مطالعہ سب کے لئے ضروری ہے،
 ۱۵۔ سیرت مصطفیٰ ﷺ میں عصر حاضر کے لئے پیغام
 ۱۶۔ سیرت مقدس ﷺ کا ابدی پیغام
 ۱۷۔ فطری نظام حیات کا نفاذ
 پروفیسر محمد اسلم
 جناب لفٹینٹ کرنل عبدالغفور
 پروفیسر عبدالجبار شیخ
 ڈاکٹر محمد سعید

اس تو می سیرت کا نفرنس کا موضوع سخن واضح نہیں ہے۔ اس ابہام کی طرف جناب پروفیسر احمد یار شعبہ علوم اسلامیہ پنجاب یونیورسٹی نے اپنے مقالہ میں بھی اشارہ کیا ہے۔ وہ لکھتے ہیں۔

بادی النظر میں اس کانفرنس کا مرکزی موضوع ”سیرت مصطفیٰ صلی اللہ علیہ وسلم میں عصر حاضر کے لئے پیغام“ اس لحاظ سے کچھ عجیب سا لگتا ہے کہ آنحضرت صلی اللہ علیہ وسلم تو خدا کا آخری اور مکمل پیغام پہنچا چکے۔ ۲۳ برس آپ ﷺ نے اپنے قول و فعل سے اللہ کے پیغام کی اس طرح تبلیغ فرمائی کہ حجۃ الوداع کے موقع پر الاہل بلغیت؟ کہہ کر لاکھوں کے مجمع سے اس حقیقت پر اور اپنی صداقت پر گواہی لے لی۔ اور پھر فلسفہ بلغیت المشاہد الغائب فرما کر قیامت تک کے لئے اللہ کے پیغام کو آگے پہنچانے اور پھیلانے کے لئے تمام مسلمانوں کو خود اپنا پیغام مقرر فرما دیا۔ اللہ تعالیٰ نے اپنے نبی کے ذریعے بھیجے ہوئے اس پیغام کو لفظاً و معنیاً قرآن کریم اور صاحب خلق قرآن کی سیرت، یعنی کتاب و سنت کی صورت میں محفوظ رکھنے کا وعدہ اپنے ذمہ لیا۔ اور چودہ سو برس اس وعدہ کی صداقت پر شاہد عدل ہیں۔ کتاب و سنت سے ملنے والا یہ پیغام اور یہ ہدایت، تمام انسانوں اور سب زمانوں کے لئے ہے۔ پھر عصر حاضر کے لئے اب کوئی نیا پیغام دریافت کرنے کی ضرورت ہی کیا ہے؟

حقیقت یہ ہے کہ سیرت رسول صلی اللہ علیہ وسلم کا کوئی ایسا نیا پیغام نہیں ہے جو عصر حاضر ہی کے لئے خاص ہو، کیونکہ نہ قلبی اور فکری بیماریاں نئی ہیں اور نہ کوئی پیغام ہی نیا ہے۔ قرآن کریم کی فکر اور حضور صلی اللہ علیہ وسلم کا پاکیزہ عمل ہر دور کے لئے ہے کہ آپ ﷺ کی سیرت ازل انوار بھی ہے اور ابد آخار بھی۔ کعبہ صفت بھی ہے اور عرفات اساس بھی۔ ایک ہمہ جہت ہمہ ساعت اور ہمہ گیر دعوت تذکیر و تطہیر کو ماضی، حال اور مستقبل کے خانوں میں باثنا نسب نہیں ہے۔ اقبال نے کہا تھا۔

وہی دیرینہ بیماری وہی ناچکھی دل کی
علاج اس کا وہی آب نشاط انگیز ہے ساقی

اور ابوالکلام آزاد کے الفاظ میں:

میرے پاس کوئی نیا نسخہ نہیں ہے، چودہ سو سال پہلے کا نسخہ ہے اور وہ نسخہ قرآن کا یہ اعلان
وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ (۳)

نبی کریم صلی اللہ علیہ وسلم کے ایک فرمان کا مفہوم کچھ یوں ہے کہ:

ابتدا میں اسلام غریب تھا پھر اللہ تعالیٰ نے اُسے عزت و عظمت بخشی ایک وقت آئے گا
کہ یہ پھر غریب ہو جائے گا۔

الیہ یہ ہے کہ اب اسلام غریب نہیں بلکہ ”غریب الغریبا“ ہو چکا ہے۔ ابتدا میں عرب کے کافروں
کے لئے اسلامی عقائد عجیب و غریب اور اب ہم لوگ اسلام کے لئے غریب اور اجنبی ہو چکے ہیں کہ نظری طور پر
جاننے اور سمجھنے کے باوجود، اسلامی اصول و ضوابط گلدستہ طاق نسیان بن چکے ہیں، اور مارے پاس صرف اقوال
کی خوشنمائی ہے جبکہ اعمال کی سیدہ دلی ہمارے روز و شب کا ماتم کر رہی ہے۔
نماز و روزہ و قربانی و حج
یہ سب باقی ہیں تو باقی نہیں ہے

حقیقت یہ ہے کہ ہر عہد، حضور صلی اللہ علیہ وسلم ہی کا عہد ہے۔ قرآن کی تعلیمات اور پیغمبرانہ
ہدایات محفوظ ہیں۔ بلکہ مرور زمانہ کے ساتھ ساتھ تازہ تر ہو رہی ہیں اور وقت کی ہر کروٹ کے ساتھ ان کی
رہنمائی کا انداز نکھر تا جا رہا ہے۔ عصر حاضر ہی نہیں، ہر زمانے کی ظلمت کو اجالنے کے لئے، اللہ تعالیٰ کا آخری
پیغام اور نبی آخر الزمان صلی اللہ علیہ وسلم کا تانبندہ درخشندہ عمل کافی و شافی ہے۔

تجلیوں سے تری مستتیر و تانبندہ

زمان ماضی و عصر روان و آئیندہ

اور

ہر لمحہ، ہر صدی کا ازل سے افق افق

صل علی کا سردی نسخہ سنائے ہے

نبی پاک صلی اللہ علیہ وسلم نے اپنے سوز دل اور خلوص عمل سے عربوں کی کایا پلٹ دی اور ایک

ایسا سعادت آفرین انقلاب برپا ہوا کہ انسان، اندر سے بدل گیا، کردار کے تقدس نے رفتار کو ناز اور گفتار کو نیاز عطا کیا۔ غاۓ جان کی بدولت چہرے گلگلی، ہو گئے، آگہی کے اسلوب، زندگی کے آداب اور بندگی کے انداز یکسر تبدیل ہو کر رہ گئے، یہ آیات قرآنی کے سانچے میں ڈھلی ہوئی حضور ﷺ کی سیرت ہی کا فیض تھا کہ بت پرست، باخدا بن گئے، گم کردہ راہ، نشان منزل ہو گئے، اور تخریب، تہذیب کے پیرہن میں مسکرانے لگی۔

فرماؤا کے قلب و نظر رحمت تمام مردِ جلیل، حضر مل، وائی اتام
تو نے خیال و ذہن کو بخشا ہے وہ مقام تاریخ کی جبین کے ستارے ترے غلام
تو نے عرب کے زندہ جنازوں کو رم دیا پامالیوں کو منصب گردوں حشم دیا
پہلے بھی آپکے تھے رسولانِ ذی وقار لیکن رکی نہ خلق و مساوات میں بہار
آئی نہ اعتدال پہ رفتار روزگار انساں کو تھا بتوں کے محاسن پہ اعتبار
بدلا وہ تو نے ذہن کو، دل کو، مزاج کو حیرت شکستہ آئے لائی خراج کو
عصر حاضر کے لئے سیرت رسول صلی اللہ علیہ وسلم کا یہی پیغام ہے کہ قرآن و سنت کی روشنی میں
ذہن کو برتائی، دل کو رعنائی اور روح کو زیبائی عطا کی جائے تو ظاہر خود بخود بدل جائے گا، محض ظاہری لبادے
بدلنے سے، دل کی کائنات نہیں بدلا کرتی۔

بدلنا ہے تو سے بدلو، نظام سے کشی بدلو
وگرنہ جام و مینا کے بدل جانے سے کیا ہوگا

چند اقتباسات

دنیا میں ہزاروں لاکھوں بڑے انسان ہوئے ہیں، جن کی بدولت نوع انسانی زیادہ مہذب زیادہ طاقت ور، زیادہ باشعور، اور زیادہ ترقی یافتہ بنی۔ ان میں افلاطون، ارسطو، کانت، ابن رشد اور غزالی جیسے فلسفی، نیوٹن، ڈارون اور آئین سٹائن جیسے سائنسدان، گونے، شکسپئر، رومی اور اقبال جیسے شاعر، میکسیم گورکی، ٹالسٹائی اور برناڈشا، شیخ سعدی جیسے ادیب، اور متعدد نیک نہاد حکمران، فاتح، مقنن، مصلح اور دوسرے سب ہی طرح کے عظیم المرتبت لوگ شامل ہیں۔ ان سب نے اپنے اپنے رنگ میں نوع انسانی کی خدمت کی۔

شاعر نے اپنے حسن تخیل، اور ذوقِ نظر کی جولانیاں دکھا کر دنیا کو کیف و سرور بخشا۔ فلسفی نے

اپنی عقل رسا سے موت و حیات کی گتھیاں سلجھا کر ذہن انسانی کی پیاس بجھائی اور اسے جلا بخشی سائنسدان نے فطری قوتوں کی تسخیر کر کے اور نئی ایجادوں سے دھرتی کی جھولی بھردی۔ ادیب اور فنکار نے معاشرہ کی خرابیوں کی نشاندہی کی۔ حکمران اور فاتحین نے نئی سرحدیں کھولیں اور قوموں کو نئے میدانوں سے روشناس کرایا۔ مقنن اور مصلحین نے زندگی کے نظم و ضبط اور اخلاق و اقدار کی اصلاح کی راہیں دکھائیں۔ بلاشبہ ان حضرات کی مساعی اس کرۂ ارضی پر بسنے والوں کی بہتری اور بھلائی کا باعث ہوئیں۔ لیکن ان سب کے سوا اور ان سب سے بلند تر اللہ تعالیٰ کے برگزیدہ بندوں، انبیاء و رسل کا گروہ ہوا ہے جو نوع انسانی کا اصل محسن ہے۔ جس کے احسانات اولادِ آدم پر ان سب سے بڑھ کر ہیں، یہ حضرات ان سب سے منفرد اور عظیم ہیں۔ اگر تمام انسانی مساعی نے تصویر حیات کی نوک پلک درست کی ہے، اور اس کو آب و رنگ دے کر جاذب نظر بنایا ہے، تو یہ صرف اور صرف اللہ بزرگ و برتر کے ان برگزیدہ بندوں کا گروہ ہے۔ جس نے اس تصویر میں جان ڈال کر اسے جذب دروں بخشا ہے۔ اگر اس مقدس جماعت کے پاک بندے مبعوث نہ ہوتے تو نوع انسانی کو شاید چلنا تو آتا، مگر اس کے قدم صحیح جہت اور منزل سے کبھی آشنا نہ ہوتے۔ اس کی آنکھیں دیکھ تو سکتیں، مگر صرف سطحی اور اُوپر کی چیزوں کو، اس کے کان سن تو لیتے مگر بھدے اور عارضی سروں کو۔ کائنات کے حقیقی آہنگ کے لطف اندوز ہونے اور حسن عام کے جلوؤں سے فیضیاب ہونے کا سلیقہ اس معصوم اور برگزیدہ گروہ نے سکھایا ہے۔ (۴)

غارِ حرا سے طلوع ہونے والے آفتاب نے تو ہر طرف اُجالے بکھیر دیئے تھے، ہر آنے والی صبح کو سعادت بنا کر کر دیا تھا۔ دنیا والوں کو ایک نئی زندگی بخشی تھی۔ گردشِ وقت کو بدل کر رکھ دیا تھا، لیکن آج کی ہماری دنیا میں اُس کتابِ حیات کا ورق ہی الٹا ہوا نظر آتا ہے حالانکہ اسلام کے اصول عقائد آج بھی اپنی جگہ قائم ہیں۔ ان میں کوئی تبدیلی نہیں ہوئی۔ توحید و رسالت آج بھی دینِ اسلام کا طغرائے امتیاز ہیں مگر آج کا مسلمان ہے کہ زندگی کی تنگ و دو میں نہ تو دوسری اقوام کا ساتھ دے سکتا ہے اور نہ ہی اپنے زندانِ غم سے باہر نکلنے کی کوشش کرتا ہے، حال مست رہنے کی یہ روش اُسے مہنگی پڑ رہی ہے، حکیم الامت علامہ اقبال نے کہا تھا۔

اے کہ در زندانِ غم باشی امیر از نبی ﷺ تعلیم لا تحزن بگیر
 این سبق صدیق را صدیق کرد سرخوش از پیا و تحقیق کرد
 گر خدا داری زغم آزاد شو

از خیال بیش و کم آزاد شو

اور تاریخ شاہد ہے کہ نبی اکرم صلی اللہ علیہ وسلم کی اس تعلیم:

وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ

اور نہ کمزوری دکھاؤ اور نہ غم کرو اور تمہیں غالب آؤ گے، بشرطیکہ تم مومن بن کر رہے۔

اس تعلیم نے انسان کی انفرادی اور اجتماعی زندگی میں وہ انقلاب عظیم پیدا کر دیا تھا کہ ان کے ذہن بدل گئے تھے۔ سوچ کی راہیں تبدیل ہو گئی تھیں۔ کردار نے ایک نیا رخ اختیار کر لیا تھا۔ خیر و شر کے معیار اور ہو گئے تھے اور تمدن کا کوئی ایسا شعبہ نہ تھا جو اس انقلاب سے متاثر نہ ہوا ہو۔ اس انقلاب نے تخریب کو تعمیر کی طرف لگایا اور زوال کو کمال کے ارتقائی مراحل دکھا کر انسانیت کو نشاۃ ثانیہ عطا کی۔ نظام حق کی صبح درخشاں سے مطلع تہذیب کو وہ روشنی ملی کہ ایک سنہری دور کا آغاز ہو گیا جو

أَطِيعُوا اللَّهَ وَأَطِيعُوا الرَّسُولَ إِنْ كُنْتُمْ مُؤْمِنِينَ کی شعاعوں سے جگمگاتا رہا ہے۔ (۵)

اللہ تعالیٰ نے اپنے رسول کے چار فرائض بیان کئے ہیں:

يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ

اس آیت سے یہ مترشح ہوتا ہے کہ آپ ﷺ نے اپنے اصحاب کو اس وقت تک کتاب اور حکمت کی تعلیم نہیں دی جس وقت تک ان کا تزکیہ نفس نہیں کر لیا۔ ہمارا یہ مشاہدہ ہے کہ جب تک زمین درست نہ کی جائے اس وقت تک اچھے سے اچھا بیج بھی فائدہ نہیں پہنچا سکتا۔ اس لئے تزکیہ کے بغیر تعلیم و تربیت ممکن نہیں ہو سکتی۔ مسلمانوں کے نظام تربیت کی یہ خصوصیت رہی ہے کہ ان کے ہاں تعلیم کے ساتھ تربیت کو بھی مد نظر رکھا گیا ہے۔ (۶)

نبی اکرم صلی اللہ علیہ وسلم کا ہر قول آپ کے فعل سے مطابقت رکھتا اور آپ ﷺ کا ہر فعل آپ ﷺ کے قول کا مفسر ہوتا۔ اسی بنا پر آپ ﷺ کی سیرت طیبہ کو اسوۂ حسنہ کا اعلیٰ و ارفع مقام دیا گیا ہے، فرمایا:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (الاحزاب: ۲۱)

درحقیقت تم لوگوں کے لئے اللہ کے رسول مکرم ﷺ میں ایک بہترین نمونہ تھا۔

اگر آپ نے دوسروں کو اخلاق حسنہ کی تعلیم دی تو ان پر خود عمل کر کے دکھایا اگر دوسروں کو عظمت کاری کی اہمیت بتائی تو خود کمزوریاں چھین کر لائے۔ صحابہ کرام کے ساتھ ہر کام میں شرکت کی۔ جگ خندق کی کھدائی میں اگر صحابہ مصروف کار تھے تو آپ بھی مٹی کی نوکری سر مبارک پر اٹھائے ہوئے تھے۔ اگر

دوسروں کو صداقت و امانت کی اہمیت سے روشناس کرایا تو اپنی امانت و دیانت کا سکہ اپنے دشمنوں سے بھی منوایا اور صادق و امین کا لقب پایا آپ ﷺ نے صریح اور واضح الفاظ میں اعلان فرمایا:

فَقَدْ لَبِثْتُ فِيكُمْ عُمُرًا مِّنْ قَبْلِهِ أَفَلَا تَعْقِلُونَ - (یونس: ١٦)

آخر اعلان نبوت سے پہلے میں اپنی زندگی کی چالیس بہاریں تمہارے درمیان گزار چکا ہوں کیا تم عقل و سمجھ سے کام نہیں لیتے۔ اس اعلان کے جواب میں کوئی مخالف شخص بھی قابل اعتراض بات پیش نہ کر سکا۔ بلکہ آپ ﷺ کے صدق و امانت کا اعتراف کیا۔

اگر دوسروں کو عبادت و ریاضت کی ترغیب دلائی تو خود بھی فریضہ عبادت سرانجام دینے میں اس قدر انہماک، شغف اور محنت شاقہ سے کام لیتے کہ پائے مبارک پر روم آجاتا۔ صحابہ عرض کرتے یا رسول اللہ ﷺ! آپ کیوں اتنی تکلیف برداشت کرتے ہیں۔ تو سید عالم ﷺ فرماتے:

افلا اكون عبداً شكوراً

کیا میں اللہ تعالیٰ کا شکر گزار بندہ نہ ہوں۔

الغرض آپ ﷺ کی حیات مبارکہ اور سیرت طیبہ کا کوئی گوشہ ہم سے پوشیدہ نہیں۔ کتب احادیث آپ کی سیرت کے ہر پہلو پر ضو فشاں ہیں: کمان خلیفہ القرآن ہی آپ کے اخلاق عالیہ اور کردار ساری کی واضح دلیل ہے۔ (۷)

اللہ کی معرفت اور اس کی رضا کا حصول تربیت نبوی کا پہلا سبق ہے۔ اس کے رسوخ پر ہی ایمان و عمل کی ساری عمارت کھڑی ہوتی ہے۔ حضور اکرم ﷺ کی خدمت میں حاضر ہونے والا شخص یہ رسوخ دو طریقوں سے حاصل کرتا تھا۔ ایک استدلالی طریقہ اور دوسرا توجہ رسالت۔ رسول اللہ ﷺ نے عقلی تجربی و شاہداتی دلائل سے توحید الوہیت و توحید ربوبیت کو پیش کیا اور روحانی توجہ سے مومنین کے قلوب و اذہان کو ثبات استحکام حاصل کرنے میں مدد دی۔ یہ گونا گوں عالم، یہ رنگا رنگ کائنات، یہ تاروں بھرا آسمان، یہ بوقلموں زمین، یہ سورج، یہ درخت، یہ سمندر، یہ پہاڑ، یہ لاکھوں جاندار و بے جان اشیا، یہ علل اور سباب کا تسلسل، یہ تغیر و انقلاب کا نظام، یہ کائنات کا نظم اور اس کے ذرہ ذرہ کا قاعدہ و قانون، انسان کے اندرونی قومی اور انکی باہمی ترتیب موت و حیات کے اسرار، خواص و قومی کے رموز انسان کی خیالی بلند پروازی اور عملی عجز و راندنگی یہ باتیں ایک خالق و صانع کے اعتراف پر مجبور کرتی ہیں۔

آنحضور صلی اللہ علیہ وسلم نے فرد کی عملی تربیت کے لئے دو چیزوں کی طرف خصوصی توجہ فرمائی

ایک عبادت اور دوسرے خدمت خلق، عبادت کے ذریعے قرب الہی کا احساس اور جوابدہی کے تصور کو پختہ کرنا اور خدمت خلق کی وجہ سے فرد کے اندر یہ احساس پیدا کرنا کہ اس کا اصل کام نفع بخشی و فیض رسانی ہے۔ اس کے ذریعے ایثار و قربانی کا بے نظیر جذبہ پیدا ہوتا ہے اور اس میں سرفہرست مالی ایثار ہے اس سے فرد کے اندر ایسا انقلاب آتا ہے کہ وہ مفاد پرست معاشرے میں اس طرح منفرد و ممتاز نظر آتا ہے جیسے مٹی کے ڈھیر میں سونا چمکتا دکھائی دیتا ہے، حضور اکرم صلی اللہ علیہ وسلم نے جذبہ ایثار کی آبیاری کر کے فرد کے اندر سے مفاد پرستانہ رجحانات کا قلع قمع کر دیا، قرآن و سنت میں ان مثالی انسانوں کے جذبہ ایثار کی بے نظیر مثالیں موجود ہیں۔ (۸)

سیرت چونکہ عملی چیز ہے اس کا تعلق بھی زیادہ تر عملی جزئیات سے ہے۔ اور جزئیات عمل روزمرہ کے معمولات سے ظہور پذیر ہوتے ہیں، حرکات و سکنات اخلاق و عادات اقوال و احوال نشست و برخاست خلوت و جلوت انفراد و اجتماع زندگی کے وہ زاویے ہیں جن سے اعمال کے اجزا مرتب ہوتے ہیں ان ہی زاویوں کی تہذیب و تربیت کا نام انسانیت ہے۔ ان ہی کے صحیح رخ سے انسان حیوانوں کی صف سے نکل کر مبرا اور ممتاز نظر آنے لگتا ہے اور ان ہی پر سیرت مطہرہ کا نافذ ہونا لازمی امر ہے کیونکہ یہی وہ معمولات ہیں جن پر سنت کی گہری چھاپ ہونی چاہئے۔ ورنہ کلیات و اصول کا تعلق تو قانون سازی ہوتا ہے۔ جو زیادہ تر بیان و تشریح کے قابل ہوتے ہیں۔ اور صرف جزئیات کے ذریعے ہی عملی صورت اختیار کرتے ہیں، اس واسطے سے ضروری ہے کہ اتباع سنت سے جزئیات کا ایسا ڈھانچہ تیار ہو جو سیرت نبوی ﷺ کے عین مطابق اور اس کا سچا پرتو ہو۔ ورنہ کلیات کا علم تو ہر ایک کے لئے ضروری نہیں کیونکہ یہ علم فرض کفایہ ہے۔ جہاں پر اتباع سنت فرض عین ہے جس سے کسی مسلمان کو فرار نہیں۔ امت میں چند ہی علما ہو گئے لیکن تبع سنت ہونا ہر ایک کے واسطے ضروری ہوگا۔ (۹)

دنیا کو اور خود عالم اسلام کو، علوم نبوت یعنی نبوی رشد و ہدایت، علم و حکمت تدبیر ملک داری اور نظام معاشرت و سیاست کی بالکل اسی طرح ضرورت ہے جس طرح ظہور قدسی کے وقت تھی، کیونکہ آپ ﷺ تا قیامت بشیر بھی ہیں اور نذیر بھی۔ چونکہ حضور ﷺ کی نظر میں دین خیر خواہی کا نام ہے چنانچہ فرمایا:

الدین النصیحة

اس لئے خیر خواہی کے ساتھ یہ امر لازم ہو جاتا ہے کہ مذکورہ سعادوں کو تمام عالم میں پھیلا دیا جائے، جو حضور ﷺ کی سیرت اور اسوۂ حسنہ اور تعلیم میں ہیں تاکہ دنیا راحت و اطمینان اور فلاح دارین

حاصل کر سکے۔

یاد رہے کہ عصر حاضر کی ترکیب میں مغربی تہذیبی دنیا بھی شامل ہے اور سارا مشرق اور عالم اسلام بھی۔ اسی سلسلے میں حضور صلی اللہ علیہ وسلم کے پیغام کو دو آیتوں میں سمیٹا جاسکتا ہے۔ مسلمانوں کے لئے:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ

اور باقی عالم (عامۃ الناس) کے لئے:

وَمَا أَرْسَلْنَاكَ إِلَّا رَحْمَةً لِّلْعَالَمِينَ

جہاں تک خاص مسلمانانِ عالم کا تعلق ہے ان کے لئے حضور صلی اللہ علیہ وسلم کا ایک بنیادی پیغام دو نکتوں میں جمع کیا جاسکتا ہے۔ پہلا نکتہ یہ ہوگا کہ اے مسلمانانِ عالم متفق و متحد ہو جاؤ، تفریق و انتشار سے بچو، آیت: **وَاعْتَصِمُوا بِحَبْلِ اللَّهِ جَمِيعًا**

بقولِ اقبال ۔

ایک ہوں مسلم حرم کی پاسبانی کے لئے

نیل کے ساحل سے تابناک کا شفر

اس عالم اسلام کی جو حالت ہے وہ یقیناً تشویشناک ہے۔ مسلم اقوام اپنی داخلی کوتاہیوں اور

زیادہ تر در آمدی اجنبی تصورات سے مغلوب ہو کر شقاق و افتراق کی بری حالت میں ہیں جو:

أَذْخَلُوا فِي السِّلْمِ كَأَفْئِدَةِ رُوحِ كَمَنَانِي رُودِيهِ

بنیادوں پر خود کو تقسیم کیا ہوا ہے وہ سراسر غیر مناسب ہیں۔ چنانچہ افغانستان سے لے کر عرب اور افریقہ تک

عام طور پر باہمی بے تعلقی کا عالم ہے، لہذا قدرتی طور سے حضور ﷺ اپنی امت کو آج بھی وہی فرمائیں گے

جو عربوں سے فرمایا تھا اور اتحاد کی بشارت دے کر افتراق سے بچنے کی تلقین کریں گے۔

دوسرا نکتہ حضور صلی اللہ علیہ وسلم کے پیغام کا یہ ہوگا کہ اے مسلمانانِ عالم اپنے اصلی نصب

العین یعنی دعوتِ حق کو فراموش نہ کرو اور موعظہ حسنہ اسلام کو آج کے دور میں آج کی زبان اور آج

کے محاورے میں پیش کرو اور حکمتِ تفسیر کائنات سے بہرہ مند ہو جاؤ۔ دوسروں کی ٹکنا لوجی سے

مرعوب ہو کر نہیں بلکہ: **وَاعِزَّذْ وَاللَّهُمَّ مَا اسْتَطَعْتُمْ مِنْ قُوَّةٍ**

کے علاوہ ایمان و یقین، اعمالِ صالحہ اور یومِ آخرت کے ایقان سے مستحکم ہو کر، اس اصول پر

آگے بڑھو جس کا درس سیرتِ نبوی ﷺ میں ملتا ہے۔ وہ درس خدا کے ارشاد: **وَاعْتَصِمُوا بِحَبْلِ اللَّهِ**

جَمِيعًا وَلَا تَفْرُقُوا فِيهِ - (۱۰)

یہ جب مال اور ترس مرگ کے فتنے ہیں، جنہوں نے ہمیں چاروں طرف سے گھیر رکھا ہے اور غالباً اسی لئے ناکامی و نامرادی ہمارا مقدر بن چکی ہے۔ اسی کا نام خدا اور رسول ﷺ سے اعراض ہے۔ اس کے برعکس اللہ اور اس کے رسول ﷺ کی اطاعت سے ایسی استقامت نصیب ہوتی ہے جو تمام جذبات پر غالب آجاتی ہے، یہی وہ استقامت ہے جو نفسانی زندگی کو کالعدم کر دیتی ہے اور انسان

بَلِيٍّ مِنْ اسْلَمٍ وَجَهَةٌ لِلَّهِ وَهُوَ مُحْسِنٌ

کے تحت ذبیحہ بن کر اللہ کے آگے اپنی گردن رکھ دیتا ہے اُس کے وجود کے تمام پرزے اور نفس کی تمام قوتیں فرمان خداوندی سے مغلوب ہو جاتی ہیں اور وہ بے اختیار ہو کر پکار اٹھتا ہے:

ان صلاتی و نسکی و معیای و مماتی لِلّٰهِ رَبِّ الْعَالَمِیْنَ ط

میری نماز اور میری قربانی اور میرا زندہ رہنا اور میرا مرنا سب خدا کے لئے ہے جو

جہانوں کا پالنے والا ہے۔ (۱۱)

معاشرے کے بے شمار مسائل ہیں جن سے عوام دوچار ہوتے ہیں۔ کوئی بیمار ہے، کوئی بھوک کا ستایا ہوا، کوئی بیوہ اور بے کس عورت ہے۔ کوئی مسکین بد حال ہے، کوئی یتیم رہ گیا ہے اور اس کا کوئی پرسان حال نہیں، نبی رحمت صلی اللہ علیہ وسلم کی سیرت میں ان تمام مسائل کے بارے میں ہدایات موجود ہیں۔ قال النبی صلی اللہ علیہ وسلم:

السَّاعِي عَلَى الْارْمَلَةِ وَالْمَسْكِينِ كَالْمَجَاهِدِ فِي سَبِيلِ اللّٰهِ (بخاری)

اس حدیث کا مفہوم یہ ہے کہ جو شخص کسی بیوہ عورت اور کسی مسکین کی حاجتوں اور ضرورتوں کو پورا کرنے کے لئے کوشاں رہتا ہے تو اس کا درجہ مجاہد فی سبیل اللہ کے برابر ہے۔ ظاہر ہے کہ ایک مجاہد اللہ تعالیٰ کی رضا جوئی کے لئے جان و مال کی قربانی پیش کرنے کے لئے گھر سے نکلتا، وہ دین کے ناموس اور ملت کے وقار کے لئے میدان جہاد میں نکل آتا ہے، اس کا درجہ بہت بلند ہے اس کا صلہ اور بدلہ جنت کے سوا اور کیا ہو سکتا ہے، معاشرے میں کسی بیوہ عورت اور کسی مسکین کی اعانت کرنے والے کا مقام و درجہ بھی مجاہد کے درجے سے کسی صورت کم نہیں۔ وہ محنت و مشقت کر کے روزی کماتا ہے اور ذاتی عیش و عشرت کے بجائے وہ معاشرے کے نادار اور ضرورت مند افراد کی زندگی کا سہارا بن کر ان کی تلخیوں کو کم کرنے کی کوشش کرتا ہے۔ اللہ تعالیٰ کو یہ کوشش اتنی پسند ہے کہ وہ ایسے شخص کو وہی مقام عطا کرتا ہے جو ایک مجاہد فی سبیل اللہ کے لئے

مقرر ہے۔ یہی صورت یتیم کی کفالت کرنے والے کی ہے۔ ایک یتیم بچہ شفقت پداری سے محروم ہو جاتا ہے۔ اور بعض اوقات مہر مادری سے بھی تو اس صورت میں معاشرے میں اس کا کوئی پرسان حال نہیں ہوتا۔ نبی رحمت صلی اللہ علیہ وسلم کو معاشرے کے ہر فرد کا خیال اور ہر فرد کی تکلیف اور ضرورت کا احساس ہے۔ آپ ﷺ نے دو انگلیاں کھڑی کر کے فرمایا کہ یتیم کی سرپرستی اور کفالت کرنے والا جنت میں اس طرح میرے ساتھ ہوگا جس طرح یہ دو انگلیاں ساتھ ساتھ ہیں (۱۲)۔

اسلام کی ابدیت کی میرے نزدیک ایک دلیل یہ ہے کہ ختم المرتبت صلی اللہ علیہ وسلم کے آخری نبی ہونے کا ایک ثبوت یہ بھی ہے کہ قرآن پاک کسی نظام حکومت کے متعلق کھل کر بات نہیں کرتا۔ اصول بیان کرتا ہے کہ ان کے معاملات مشورے سے طے پاتے ہیں اور اللہ تعالیٰ کے رسول ﷺ کو حکم ہے:

وَشَاوِرْهُمْ فِي الْأَمْرِ-

اور یہ ایسے عالم میں حکم ہو رہا ہے جس میں وحی ربانی کا نزول جاری ہے۔ قدم قدم یہ ہدایات آرہی ہیں۔ اللہ تعالیٰ خود رہنمائی فرما رہے ہیں۔ ہر معاملے میں احکام نازل ہو رہے ہیں۔ عین اس عالم میں رسول کو حکم ہے کہ دنیاوی معاملات میں اور سیاسی معاملات میں اپنے ساتھیوں سے مشورہ فرمالیجئے۔ یہ اصل اصول بتا دیا کہ باہمی مشورے سے حکومت کے کام طے پاتے ہیں اگر کسی انسان کا کلام ہوتا اگر کسی شخص کا بنایا ہو اندھ بھ ہوتا، تو وہ کہتا اس میں اس قسم کے پروہت ہوں گے۔ اس میں اس قسم کے حاکم ہوں گے، اس میں اس قسم کے سردار ہوں گے۔ لیکن اس خالق کائنات کو یہ پتہ تھا کہ وہ زمانہ آئے گا کہ انسان خلاؤں کا سفر کرے گا۔ ایک زمانہ ایسا بھی آئے گا کہ انسان شاید کوئی روبٹ قسم کی مخلوق پیدا کرے گا، ممکن ہے کمپیوٹرز کے ذریعے اپنے آپ کوئی نظام حکومت قائم کر لیں تو اللہ کا کلام ابدی نہ ہوتا اگر وہ کہتا تمہارا حکومتی نظام یوں ہوگا، اصول بیان کر دیا اور موقعہ دے دیا جتنی تمہاری طاقت ہے جتنی تمہاری فکر وسعت اختیار کرے جتنا تمہارا عقل، شعور آگے بڑھے جس قسم کے زمانے کو تم پاؤ اس کے مطابق نظام قائم کر لو۔ (۱۳)

اس جسم شفقت و رحمت ذات نے صرف حامیوں اور بیروکاروں کو ہی خوشخبریاں نہیں پہنچائیں، بلکہ خون کے پیاسوں اور دشمنوں کو بھی زندگی کی نوید سنائی۔ آپ ﷺ نے نیکو کاروں کو ہی اپنے لطف و کرم سے نہیں نوازا بلکہ گنہگاروں پر بھی رحمت کی بارش کی۔ گندگی سے تھڑے ہوئے انسانوں کو سینے سے لگایا، گمراہی کے یکجہز میں چھنی ہوئی شخصیتوں کو نکالا۔ گرتوں کو تھما ڈگمگاتوں کو سنبھالا اس حد تک کہ گلیہر اندھیرے کا ایک روز روشن کی صورت اختیار کر گئے۔ لغزش پائیں گرفتار سیدھی چال چلنے لگے اور راہ سے

بھٹکے ہوئے چہشم زدوں میں ہادی و رہنما بن گئے۔

انسان تشنہ کامی سے جان بلب ہے۔ اس کی تشنگی دُور ہونے کا سامان نظر نہیں آتا۔ وہ متلاشی نظروں سے چار سو دیکھ رہا ہے، لیکن اسے گوہر مراد ہاتھ نہیں آ رہا، وہ اندھیروں میں ٹھوکھا رہا ہے، اسے روشنی کی کرن نظر نہیں آتی۔ اسباب تعیش اس کی روح کے لئے نشتر بن رہے ہیں۔ زندگی کی سہولتیں اس کے دل و جان کے لئے سنہری زنجیریں ثابت ہو رہی ہیں، وہ من کا سکھ تلاش کر رہا ہے، وہ دل کا چین ڈھونڈ رہا ہے، روح کا سکون طلب کر رہا ہے، ذہنی آرام کی بھیک مانگ رہا ہے۔ کیونکہ یہی وہ دولت ہے جو سائنس کی تمام تر ایجاد انگیزیوں، فلسفہ کی تمام موشگافیوں، ارباب علم و فن کی تمام تر تکنیک طرازیوں اور اہل سیادت و سیاست کی تمام تر بیان بازیوں کے باوصف انسان کو میسر نہیں ہے۔ وہ "شانتی کے کل" تو بنا رہا ہے، لیکن اس کے من کو شانتی نصیب نہیں، وہ گیت اور بھجن تو گا رہا ہے، لیکن اس کی روح کے تار نموش ہیں۔ وہ کتابوں کے اوراق تو الٹ پلٹ رہا ہے لیکن اس کی اپنی کتاب زندگی کے اوراق پریشان ہیں۔ ایک احساس کوفت ہے۔ ایک طرح کی تکلیف ہے، ایک طرح کا قلق ہے۔ ایک قسم کی اکتاہٹ ہے جو عصر حاضر کے انسان پر طاری ہے۔ اور وہ اس بوجھ تلے و باد باسا نظر آ رہا ہے۔ اس کیفیت سے رہائی پانے کا سب سے مؤثر اور کارگر ذریعہ ایک ہی ہے کہ عصر حاضر کا انسان اس ذات گرامی کا سہارا لے جن کی بدولت زمانے سنور گئے، مقدر بن گئے، بربادیاں آبادیاں کی صورت اختیار کر گئیں۔ بیماریاں شفا بن گئیں، ذہن روشن ہو گئے۔ دل منور ہو گئے۔ آنکھیں پر نور ہو گئیں۔ اور روح پر کیف و سرور چھا گیا۔ (۱۴)

ہمیں صرف اور صرف امام الاولین والآخرین محمد رسول اللہ صلی اللہ علیہ وسلم کی ذات گرامی ہی ایسی نظر آ رہی ہے جن کے حالات زندگی کا مطالعہ کرنے اور ان کی پیروی کرنے کی دعوت ہم تمام بنی نوع انسان کو دیتے ہیں۔ اس لئے نہیں کہ ہم مسلمان ہیں اور آپ ﷺ کو اپنا ہادی و رہنما مانتے ہیں بلکہ اس لئے کہ آپ ﷺ ایک انسان کامل تھے، دیوتا یا فرشتہ نہ تھے۔ آپ ﷺ نے ساری عمر ایک انسان کی طرح گزاری اور آپ ﷺ کی زندگی سے عام و خاص کو سبق ملتا ہے۔ آپ نے بادشاہی میں فقیری کی۔ خود اپنے پیٹ پر پتھر باندھے اور دوسروں کو پیٹ بھر کر کھانا کھلایا۔ پیغمبر ہو کر بھی عام مسلمانوں کے ساتھ کام کاج میں ہاتھ بنایا۔ مسجد قبا کی تعمیر اور خندق کی کھدائی میں صحابہ کرامؓ کے ساتھ مل کر پتھر اور مٹی اٹھائی، حج بن کر مقدمات کے فیصلے کئے، سپہ سالار کی حیثیت سے متعدد بار فوجوں کی کمان کی۔ باپ کی حیثیت سے اولاد کی تربیت کی، ایک مثالی خاوند کی حیثیت سے ازواج مطہرات کے ساتھ زندگی بسر کی۔ ایک قانون ساز بن

کر ہمیں اہدی قانون دیا جس پر عمل کر کے ایک انسان دونوں جہاں میں سرخرو ہو سکتا ہے۔ معلم اخلاق بن کر ایک لاکھ چوبیس ہزار صحابہؓ کے اخلاق سدھارے۔ جنہیں بقول عمر فاروقؓ اونٹ چرانے کا سلیقہ نہیں آتا تھا، انہیں تربیت دے کر مثالی حاکم بنا دیا۔ وہ خانہ بدوش عرب جن کا کوئی گھر گھاٹ نہ تھا، ان کو مراکش سے کاشغر تک اور جنوبی فرانس سے چین تک کا حاکم بنا دیا۔ دنیا میں اتنی قلیل مدت میں اتنا پائیدار انقلاب برپا کر دیا جس کی مثال انسانیت کی تاریخ میں نہیں ملتی، دنیا کا کوئی بھی شخص ہو، وہ چاہے اپنے ہی نقطہ نظر سے حضور علیہ الصلوٰۃ والسلام کی حیات طیبہ اور سیرت پاک کا مطالعہ کرے، اُسے اپنے مطلب کی بہت سی چیزیں مل جائیں گی (۱۵)

الغرض آج کفر کی تاریکیوں نے اسلام کے نور کو پھر گھیرا ہوا ہے۔ آج مسلمان محروم یقین ہیں، آج نہ ہمارے سجدوں میں کوئی کشش ہے، نہ ہماری دعاؤں میں کوئی تاثیر، ہماری دنیاوی زندگی خراب اور اخروی زندگی سراب بن چکی ہے، آج ہماری بے بسی اور بے کسی پر ساری دنیا ہنس رہی ہے، مگر ہمیں اپنی حالت پر رونا نہیں آتا، بے یقینی کی اس جانگزی میں ضروری ہے کہ ہم ایک بار پھر پرانے عہد کو تازہ کریں، اپنے دل میں اللہ اور اللہ کے نبی صلی اللہ علیہ وسلم کی محبت پیدا کریں، آپ ﷺ کے ارشادات کو اپنی زندگی کا واحد رہنما قرار دیں۔ کیونکہ آپ ﷺ ہی کی ذات بے ٹھکانا انسانیت کا آخری سہارا ہے۔ آپ ہی کا سایہ دیوار ہے۔ جس سے ہر دکھی ہوئی پیٹھ ٹیک لگا سکتی ہے، آپ ﷺ کی سیرت کو اپنانے ہی سے بصارت کو بصیرت، عمل کو حسن، لفظ کو تاثیر، قلم کو بانگین خیال کو نعت، دل کو سرور اور تصور کو رنگین مل سکتی ہے، کہ آپ ﷺ نور الہدیٰ بھی ہیں، کہف الوریٰ بھی، قبلہ اغنیا بھی ہیں اور کعبہ اصفیا بھی، مطلع دل کشا بھی ہیں اور مقطع جاں فزا بھی۔ اور ”مقالات سیرت“ کے اس مطالعاتی جائزے کا مقصود مدعا بھی یہی ہے کہ۔

لوٹ جا عہد نبی ﷺ کی سمت رفتار جہاں

پھر مری در ماندگی کو ارتقا در کار ہے

چھٹی قومی سیرت النبی کانفرنس ۱۰،۹ جنوری ۱۹۸۲ء

اس کانفرنس کا مرکزی خیال تھا

”حضور اکرم صلی اللہ علیہ وسلم بحیثیت معلم اخلاق“

اور فہرست مضامین درج ذیل ہے۔

سیکرٹری وزارت مذہبی امور

۱۔ پیش لفظ

- ۲- خطبہ استقبالیہ
الحاج نواب محمد عباس خان عباسی
(دفاقی وزیر مذہبی امور)
- ۳- خطبہ افتتاحیہ
جنرل محمد ضیاء الحق (صدر پاکستان)
- ۴- کلیدی خطبہ
جسٹس ڈاکٹر تنزیل الرحمن
- ۵- صدارتی خطبہ اجلاس اول
چیرمین اسلامی نظریاتی کونسل پاکستان
جسٹس شیخ آفتاب حسین
(چیرمین فیڈرل شریعت کورٹ)
- ۶- صدارتی خطبہ اجلاس دوم
راجہ محمد ظفر الحق
(دفاقی وزیر اطلاعات و نشریات)
- ۷- صدارتی خطبہ اختتامی اجلاس
الحاج نواب محمد عباس خان عباسی
(دفاقی وزیر مذہبی امور)
- ۸- حضور اکرم بحیثیت معلم اخلاق
الحاج زکریا کادار (مشیر حج)
- ۹- حضور اکرم بحیثیت معلم اخلاق
جسٹس کریم اللہ درانی
- ۱۰- نبی اکرم ﷺ بحیثیت معلم اخلاق
مولانا عبداللہ خلیجی
(مشیر مذہبی امور بلوچستان)
- ۱۱- حضور ﷺ کا منصب و مقام
علامہ سید محمود احمد رضوی
- ۱۲- نعمت عظمیٰ
مولانا حافظ محمد شفیع اوکاڑوی
- ۱۳- عدل و اعتدال
ڈاکٹر اسرار احمد
- ۱۴- دین مصطفوی
مولانا سعید الدین شیر کوٹی
- ۱۵- او فوالبعقود
جناب نعیم صدیقی
- ۱۶- خلق عظیم
جناب محمد صلاح الدین
- ۱۷- معلم اخلاق
مفتی وقار الدین
- ۱۸- حضور ﷺ بحیثیت معلم اخلاق
صاحبزادہ محمد فیض علی فیضی
- ۱۹- معلم اعظم ﷺ
مولانا صدر الدین الرفاعی -
- ۲۰- رسول اللہ (ﷺ) بحیثیت معلم اخلاق
مولانا عبدالرحمن سلفی

- ۲۱۔ حضور ﷺ بحیثیت معلم اخلاق
ڈاکٹر علامہ نجم الحسن کراروی
- ۲۲۔ قرآنی اخلاق کا پیکر
جناب عبدالرحمن طاہر سوڑتی
- ۲۳۔ حضور اکرم ﷺ بحیثیت معلم اخلاق
جناب عنایت اللہ
- ۲۴۔ حضور ﷺ کے اخلاق عظیم
پروفیسر شیخ عبدالجبار
- ۲۵۔ حکیم انسانیت ﷺ
مولانا کفایت حسین نقوی
- ۲۶۔ اخلاقی تربیت کا نبوی
منہاج ڈاکٹر الہی بخش جار اللہ
- ۲۷۔ حضور ﷺ بحیثیت معلم اخلاق
پروفیسر فضل حق میر
- ۲۸۔ حضور ﷺ بحیثیت معلم اخلاق میاں عبدالکحیم

حرف آغاز

یہ موضوع انتہائی وسیع ہے۔ جسے اس کا نفرنس میں وقت کے علما و فضلاء نے اپنے مختصر مقالوں میں سمیٹنے کی کوشش کی ہے بعض مقالے فی الواقع قابل قدر ہیں اور بہت کم مضامین ایسے ہیں جنہیں واجبی یا رکنی کہا جاسکتا ہے۔ موضوع کی رفعتوں اور اپنے مطالعے کی وسعتوں کو چند صفحات میں سمیٹنا بھی ایک فن ہے۔ مگر حضور صلی اللہ علیہ وسلم کے حسن کردار اور علو اخلاق کی نفیس ترین اور لذیز ترین حکایت کو فن بلاغت کے ماہرین بھی کما حقہ حیطہ تحریر میں لانے سے قاصر رہے ہیں۔ اور نارسائی ہی ان کی رسائیوں کا حسن بنی رہی ہے کہ ذرے اپنی بساط کے مطابق ہی آفتاب عالم تاب کی ضیاء کو پاسکتے اور ان تک جاسکتے ہیں۔ قرآن مجید کے مطابق انبیاء کی اطاعت ہی واحد ذریعہ ہدایت ہے کہ وہ خود ہدایت یافتہ ہیں۔ قرآن پاک نے ایک مقام پر حضرت ابراہیم اور ان کے رفقا کو عمدہ نمونہ قرار دیا۔ پھر رسول پاک صلی اللہ علیہ وسلم کے اخلاق کو عظیم اخلاق سے پکارا۔ اور ان کے اسوۂ حسنہ کو پیروی کے لئے بہترین کہا، کہ آپؐ ہر لحاظ سے حسن و جمال کا پیکر ہیں، تقویٰ و پاکیزگی کا مظہر ہیں۔ وہ تمام پیغمبرانہ صفات جو چہرہ نبوت کا غمازہ ہیں آپ ﷺ کی ذات میں موجود ہیں، آپ ﷺ کے رخ زیبایاں ہر نوع کے عشاق کے لئے تسکین نظر کا وافر سامان مہیا ہے۔ آپؐ خلاصہ انسانیت ہیں۔ آپ ﷺ کی کوئی حرکت غیر جمیل نہیں، آپؐ سیرت و عمل کا بہترین نمونہ ہیں اور جسم و قالب سے لے کر روح کی گہرائیوں تک آپؐ میں حسن ہی حسن ہے آپؐ قوموں اور ملتوں کے حالات پڑھیں اور ان کے قائدین اور حکما و انبیاء کو دیکھیں اور ان میں حسن جس جس رنگ ڈھنگ اور آہنگ

سے جہاں جہاں موجود ہے اُس کو نگاہ میں رکھیں اور پھر اس کا مقابلہ کریں، جمال حبیبؐ سے، آفتاب نبوت سے، آپؐ یقیناً یہ اعتراف کرنے پر مجبور ہونگے کہ

آنچه خوباں ہمہ دارند تو تنها داری

اللہ تعالیٰ نے حضور صلی اللہ علیہ وسلم کی اطاعت کو اپنی اطاعت اور حضورؐ کے اطاعت گزاروں کو مورد التفات ربانی قرار دیا صرف یہی نہیں بلکہ گناہوں کو بخش دینے کی نوید بھی سنائی۔ منصب نبوت کے معنی یہ ہیں کہ اللہ تعالیٰ ایک آدمی کو جن لیتا ہے۔ اس کی ہر بات منشاء الہی میں ڈھل کے نکلتی ہے، اس کا دل و دماغ انوار و تجلیات سے معمور ہوتا ہے، اس کی ہر حرکت ترجمان ہوتی ہے رضائے حق کی۔ اس لیے کسی شخص کو رسول یا نبی کہہ دینا بجائے خود اسے صحت مند قرار دینا ہے، مگر بعض لوگ ایسے بھی ہیں جو ذوق عربیت سے محروم ہیں اور قرآن کے اسلوب بدیع سے محض نا آشنا، وہ حضور صلی اللہ علیہ وسلم کی اطاعت کو ضروری نہیں جانتے۔ یہ نادان اتنی ہی سمجھ بھی نہیں رکھتے کہ اگر کسی کتاب کو بلا کسی زبردست عمل کے سمجھا جاسکتا تو پھر ابراہیم علیہ السلام کو آگ میں کود پڑنے کی تکلیف کیوں دی؟ موسیٰ علیہ السلام کو فرعون سے لڑنے کا کیوں حکم ہوا؟ اور محمد صلی اللہ علیہ وسلم کو بدر و حنین کے معرکے کیوں بروئے کار لانا پڑے۔ بات یہ ہے کہ دنیا میں کبھی باتوں اور نظریوں سے انقلاب پیدا نہیں ہوا۔ اس کے لیے ضرورت ہوتی ہے زبردست عملی قوت کی، یہ ایک تاریخی صداقت ہے کہ زمانے کا رخ اور وقت کا دھارا ہمیشہ افراد ہی بدلا کرتے ہیں۔ اصول و ضوابط تو ان ہنگاموں اور تبدیلیوں کو ملغوف کرنے کی ایک ریشمی نقاب ہے۔ شخصیات ہی باطل سوز بھی ہوتی ہیں اور عہد ساز بھی۔ انقلاب آفرین بھی اور ہنگامہ خیز بھی۔ حضور صلی اللہ علیہ وسلم معلم بہ تعلیم الہی اور مودب بہ تادیب ربانی تھے، آپ ہر لمحہ اللہ تعالیٰ کی براہ راست نگرانی میں تھے۔ نبی چونکہ پیدا ہی نمی ہوتا ہے، یہ الگ بات کہ اعلان نبوت ذرا پختگی کی عمر میں ہوا کرتا ہے، تاکہ اعلان نبوت سے قبل نبی کی زندگی کا ہر رخ لوگوں کے لئے آئینہ ہو اور لوگ اس کی زندگی کے شفاف ہونے کی واضح گواہی دیں۔ حضور صلی اللہ علیہ وسلم کی پرورش اور تربیت نہ والد کر سکے نہ والدہ، نہ دادا، نہ گئے ابو طالب تو وہ خود کثیر العیال تھے، یہی وہ دور تھا جب نبی کریم صلی اللہ علیہ وسلم اپنی دنیا آپ پیدا کرنے کے لئے دوسروں کی بکریاں چرایا کرتے تھے۔ عالم شیر خوارگی میں بھی بہت سے ایسے محیر العقول واقعات تاریخ نے محفوظ رکھے ہیں جن سے پتا چلتا ہے کہ آپؐ اللہ تعالیٰ ہی کی نظر شفقت کا مرکز اور اسی کی تہذیب و تربیت کے ساختہ پر داختہ تھے۔ اور یہی وجہ ہے کہ اُن کا اخلاق بہر اعتبار مثالی اور اُن کا کردار بہر

نوع بہترین تھا، اُن کا ہر قول قابل تحسین اور ہر فعل قابل تقلید تھا، زبان، دل کی رفیق ہو تو اس سے نکلنے والی ہر بات سننے والے کے دل میں اتر جایا کرتی ہے۔ اور اسی باعث حضور صلی اللہ علیہ وسلم کی گفتار کا ہر بول اور اُن کے کردار کا ہر انداز وقت نے ابد تک کے لئے محفوظ رکھا ہے کیونکہ اللہ تعالیٰ خوب جانتے تھے کہ انسانی رہنمائی کے لیے یہی پیمانہ کردار موزوں اور یہی معیار اخلاق لازم ہے۔ یہ اللہ تعالیٰ کا احسان عظیم ہے کہ اس نے ہماری رہنمائی کے لیے ایک ایسا جوہر و ذی جوہر عطا فرمایا جس کے قدم سینت لڑوم کے فیض سے ریگستانوں کو ریشم کا لوچ ملا۔ جس کی سانوں کے مہک نے پوری کائنات کو عطربیز کر دیا۔ جس کے لفظوں کی فصاحت نے زبان و بیان کو بلاغت کا لہجہ اور فکر و نظر کو فلک پیائی کی صلاحیت بخش

زبان و جس یہ آکر قسمتِ تقریر کھل جائے خدا نے دی ہے جو الفاظ کو تاثیر کھل جائے
وہ طرز گفتگو ہر بات سے ایک بات پیدا ہے فصاحت جس کی باندی ہے، بلاغت جس کی شیدا ہے
تجمل وہ کہ تابانی سکھائے چاند تاروں کو تجمل وہ کہ تعلیم سکوں دے برق پاروں کو
فطانت وہ کہ جس سے مشعلِ ادراک ضو مانگے ذہانت وہ کہ جس سے شمعِ بزم طور، لومانگے

جناب واصف علی واصف کے الفاظ میں ”نبوت“ اخلاق کا نتیجہ نہیں، اخلاق نبوت کی عطا ہے، نبوت اور پھر آپ ﷺ کی نبوت، کمال عطاء الہی ہے، جب اللہ کریم اپنے حبیب ﷺ کو اخلاق کا معیار بنا کر پیش کرے تو وہ اخلاق کتنا مکمل ہوگا اس کا اندازہ مشکل نہیں، دراصل اخلاق ایک ایسی راہ عمل ہے جس پر چلنے والے انسان کا کردار مخلوق خدا کے لیے بے ضرر اور منفعت بخش ہوتا ہے۔ انسانی سوچ اخلاق کا جو معیار دیتی ہے، وہ قابل تاثیر ہو سکتا ہے لیکن جب پیغمبر اخلاق کا معیار دے تو وہ معیار خدا کی طرف سے ہوتا ہے، اور خود نبی کریم صلی اللہ علیہ وسلم نے اپنی بعثت کا مقصد عمدہ اخلاق کی تکمیل قرار دیا ہے۔

یہ نیا قابل تردید تاریخی صداقتیں ہیں کہ آپ صلی اللہ علیہ وسلم کے افکار و اعمال کی پاکیزگی کا اعتراف جانی دشمنوں تک نے کیا ہے، کفار مکہ آیات قرآنی کی تکذیب ضرور کرتے تھے۔ مگر وہ حضور صلی اللہ علیہ وسلم کی صداقت اور امانت کی تصدیق کرتے ہوئے اُن کے گھر کو ”دار الامانت“ سمجھتے تھے۔ نبی کریم صلی اللہ علیہ وسلم کے قریب ترین لوگ بھی اُن کے حسن اخلاق ہی کی قسم کھاتے تھے حالانکہ قریب ترین افراد معمولی سے معمولی لغزش سے بھی آشنا ہوتے ہیں۔ آپ کا ظاہری حسن و جمال بھی بے مثال تھا۔ بقول حضرت علیؓ آپ ﷺ کو جس نے اچانک دیکھا وہ

دہشت زدہ ہو گیا، جس نے کچھ عرصہ آپ کے ساتھ گزارا وہ آپ سے محبت کرنے لگا۔ میں نے آپ ﷺ جیسا شخص نہ کبھی پہلے دیکھا اور نہ کبھی بعد میں، آپ ﷺ کو بد بودار ایشیا سے انتہائی کراہت اور خوشبودار چیزوں سے انتہائی رغبت تھی۔ نفاقت و لطافت کا عالم یہ تھا کہ جس راستے سے گزر جاتے تھے، وہاں کی فضا میں مہک اٹھتی تھیں اور ذرے خود بولتے تھے کہ ابھی ابھی اس راستے سے کسی کا گزر ہوا ہے۔

خوشیوں بتا رہی ہے کہ وہ راستے میں ہیں
موج صبا کے ہاتھ میں ان کا سراغ ہے

وہ شخصیت جس کی ذکاوت و فطانت، رزم و بزم میں حیرت انگیز حد تک مثالی رہی ہو جس کی ہدایات پر خود حسن تدبیر کو ناز ہو، جس کی زبان مبارک سے نکلنے والا ہر جملہ علم و ادب اور بصیرت و عبرت کا مرقع ہو جس کے ہر بول کے روبرو ”فصیحان ترمذی“ عاجز نظر آئیں، جس کی سیرت میں ہلکی سی لغزش تک کی کوئی گنجائش نظر نہ آتی ہو، جو ہر بشری خطا سے مبرا ہو جس کا عزم و استقلال ضرب المثل ہو۔ اور میدان جنگ کی شدت و حدت میں حضرت علیؑ جیسے بہادر بھی جس کے سائے میں پناہ لیتے ہوں جنہوں نے عدل و انصاف کے بارے میں واضح فرمادیا ہو کہ اگر ان کی اپنی بیٹی بھی چوری کرے گی تو حد اس پر بھی جاری کر دی جائے گی۔ جس کی سخاوت کا یہ عالم ہو کہ اس کے دروازے سے کوئی سائل کبھی خالی نہ پھرا ہو، جو خدا کے خوف سے گھر میں تین درہم بھی صبح تک نہ رکھتے ہوں اور جب تک وہ مستحقین میں تقسیم نہ ہو جاتے ہوں انہیں چین نہ آتا ہو، جو پردہ دار و شیزہ سے بھی زیادہ حیا دار ہوں، جن کے دامن عفت کی قسم فرشتے کھاتے ہوں اور جنہوں نے حیا کو ایمان کا شعبہ قرار دیا ہو، جن کا کردار ان کے گفتار کی شہادت دیتا ہو، جن کا انکسار ہی ان کا افتخار ہو، جو عظمت کے باوجود رو در و ستائش کو پسند نہ فرماتے ہوں۔ فقر جن کا فقر ہو، جن کا ظاہری اور باطنی حسن، تکلف اور تصنع کے ہر غاڑے سے بے نیاز رہا ہو، جو اپنی آمد پر احتراماً کھڑے ہونے کو عجمی طور طریقہ قرار دیتے ہوں۔ جو ایک دن کچھ کھا کر شکر کرنے اور دوسرے دن فاقہ کر کے صبر کرنے کو قرب خداوندی کا ذریعہ سمجھتے ہوں۔ جن کی سیرت میں رحم و کرم، حلم و بردباری، وفائے عہد اور احسان مندی، خوش معاملگی اور درگزر، محبت و شفقت، مروت و منودت اور تواضع و انکسار ایسی عظیم خصوصیات، اپنے منتہائے کمال کو پہنچ کر ہم آہنگ ہو گئی ہوں، ان کی سیرت کا احاطہ نہ کسی قلم کے بس کی بات ہے اور نہ کسی زبان کے اختیار ہیں۔

اُن کی مدحت کو قلم تحریر کر سکتا نہیں

لفظ ، موج نور کو زنجیر کر سکتا نہیں

لکھنے والے اور کہنے والے تو محض حصول سعادت کے لیے زبان و قلم سے موتی بکھیرتے

اور ستارے ابھارتے ہیں، مقصود نسبت کی عظمت کا اظہار بھی ہے کہ

میں خود تو کچھ نہیں، مری قیمت ہے آپ سے

یہ نہ یہ کوشش ختم ہونے میں آتی ہے اور نہ سیرت کے انوار ختم ہوتے ہیں بلکہ فکر و نظری کی یہ

توس قزح، نئے نئے رنگوں کے ساتھ جلوہ گر ہوتی رہتی ہے۔ سیرت نگاری کی ان کاوشوں کا حقیقی

مقصود یہ ہے کہ محض اظہار عقیدت اور محض مدحت پر بات ختم ہو کر نہ رہ جائے بلکہ غیر جذباتی انداز

سے اپنے عمل کا جائزہ بھی لیا جائے کہ سیرت کے مطالعہ سے اس میں نور و سرور و حضور کی کیفیات ابھر

رہی ہیں یا نہیں، اس پر بھی غور کی ضرورت ہے کہ کہیں عقیدت کے خالی دعووں نے ہم سے عمل کا وقار

چھین تو نہیں لیا اور کہیں یہ بات تو نہیں کہ

قال زباں کا ہو نہ سکا، حال دل رفیق

خالی مرا حرم نہیں، لات و منات سے

سچ یہ ہے کہ حضور صلی اللہ علیہ وسلم ہم سے خراج عقیدت نہیں، خراج اطاعت لینے کے لیے

تشریف لائے تھے اور الیہ یہ ہے کہ ہم نے محض زبانی اظہار عقیدت ہی کو اطاعت سمجھ رکھا ہے۔ اور

اخلاق حسنة کے کبھی گلدستے طاق نسیاں کی زینت بنے ہوئے ہیں، فطرت اور فطرت ثانیہ میں بین

فرق ہے۔ ہم عمر بھر سعی کرتے رہتے ہیں کہ اخلاق و کردار کا حسن ہماری فطرت ثانیہ بن جائے جو حسن

مطلق کو عزیز ہے۔ ہم آرزو مند رہتے ہیں کہ ہماری عادات سنور کر عبادات بن جائیں۔ عمر سنور نے

کی اسی کوشش میں تمام ہو جاتی ہے، جب کہ اللہ تعالیٰ نے نبی کریم صلی اللہ علیہ وسلم کو جملہ اخلاق حسنة

مع شیئ زائد بطور فطرت عطا کئے تھے۔ ہمارے ہاں جو آورد ہے وہاں وہ آمد ہے ہمارے ہاں جو

مجبوری ہے وہاں وہ بے ساختگی ہے۔ حضور صلی اللہ علیہ وسلم کے ہاں اخلاق کا حسن یوں ابھرتا ہے جیسے

آفتاب سے کرنیں بکھرتی اور پھول سے خوشبو نکلتی ہے۔ حضور صلی اللہ علیہ وسلم کی حیثیت حسن مطلق کے

ایک ایسے شفاف آئینے کی سی ہے جس پر ہلکے سے غبار کا شائبہ بھی پسند نہیں ہے، اور یوں لگتا ہے کہ

ذات حق نے خود اپنی ادائیں دیکھنے کے لیے یہ شفاف آئینہ تخلیق کیا ہے اور اس کی آب و تاب کو اسی

لئے محفوظ رکھا ہے کہ آئینہ اگر غبار آلود ہو جائے تو وہ نگاہ حسن میں مرغوب نہیں رہا کرتا۔ راز و نیاز کا یہ

سارا سلسلہ اس وقت تک ہے جب تک آئینہ حسن کا مظہر بننے کی صلاحیت رکھتا ہے۔ اور حضور صلی اللہ علیہ وسلم کو یہ صلاحیت ایک دائمی نعمت کے طور پر عطا کی گئی ہے۔

رخ مصطفیٰ ہے وہ آئینہ کہ اب ایسا دوسرا آئینہ
نہ ہماری بزم خیال میں ، نہ دکان آئینہ ساز میں

اہم اقتباسات

آنحضرت صلی اللہ علیہ وسلم محض ایک مصلح یا معلم اخلاق نہ تھے جس کا منہا نظر کچھ معاشرتی خرابیوں کو دور کرنا اور وقت کے اجتماعی نظام اور سیاسی ہیئت حاکمہ سے براہ راست تصادم کا خطرہ مول لئے بغیر اخلاقی اقدار کی بحالی ہوتا ہے۔ آپ محض ایک مفکر نہ تھے جس کا کام فکر کی انجمن میں کوئی عقلی شمع روشن کرنا ہو اور بس۔ آپ صلی اللہ علیہ وسلم کی نبوت حیات انسانی کے تمام گوشوں کا احاطہ کئے ہوئے ہے۔ آپ صلی اللہ علیہ وسلم کا دائرہ عمل انسانی فلاح کے تمام دائروں پر محیط تھا۔ آپ صلی اللہ علیہ وسلم کی دعوت اسلام کا دائرہ صرف مذہبی اور اخلاقی ہی نہیں بلکہ تمدنی اور سیاسی بھی تھا۔ آپ کا پیغام معاشرے کے کسی ایک جز یا معاشرت کے کسی ایک یا چند پہلوؤں کی اصلاح اور بہتری کے لئے نہ تھا بلکہ آپ کا نصب العین آپ کا مشن اللہ کے دین کو زندگی کے تمام میدانوں میں جاری و ساری اور غالب کرنا تھا۔ آپ صلی اللہ علیہ وسلم نے انسان کو اس کے اجتماعی نظام اور تمدن سے الگ کر کے محض ایک فرد کی حیثیت سے نہیں بلکہ اس کو انسانی نظام اجتماعی کا ایک پُرزہ قرار دیکر اس کے سارے نظام اجتماعی کو تبدیل کرنے اور دین الہی کے تابع کرنے کی سعی و کوشش کی اور بلاشبہ وہ اپنے اس مشن میں کامیاب رہے۔

آنحضرت صلی اللہ علیہ وسلم کی شکل میں دنیا کی سب سے بڑی تاریخ ساز شخصیت آئی، تاریخ ساز سے عام طور پر وہ شخصیت مراد لی جاتی ہے جس نے عالم انسانیت کو ایک ایسا لائحہ عمل دیا ہو جس نے تاریخ کے دھارے کا رخ موڑ دیا ہو لیکن تاریخ کا رخ موڑنے کے معنی یہ نہیں ہیں کہ سیاسی طور پر کسی علاقے کے لوگ دوسرے علاقے کے زیر اثر آجائیں بلکہ اس کے معنی یہ ہیں کہ کسی قوم اور اس کے افراد کی انفرادی اور اجتماعی زندگیاں بدل جائیں یوں تو تاریخ انسانیت میں چھوٹے بڑے بہت سے مصلح اور معلم اخلاق آئے جنہوں نے اپنے طریقہ کار سے دنیا کے ایک حصے کو ایک مختصر وقت تک کے لئے انسانی زندگی کے معاشی یا سیاسی یا روحانی دائرے میں متاثر کیا، اور تاریخ کے سینے پر

اپنے نشان چھوڑے، لیکن جہاں تک ختم الرسل، سردار انبیاء، حضرت محمد مصطفیٰ صلی اللہ علیہ وسلم کی ذات بابرکات کا تعلق ہے، بلاشبہ آپ عالم انسانیت کی سب سے بڑے تاریخ ساز شخصیت ہیں۔ (۱)

نیکی کی تلقین کرنا اور اخلاقی اقدار پر وعظ کہہ دینا دنیا کا سب سے آسان کام تو ہو سکتا ہے لیکن نیکی کو اپنا کر اس پر جم جانا اور اخلاقی تعلیمات کا بذات خود ایک حیات افرین پیکر بلکہ مثالی نمونے کی خوبصورت اور پاکیزہ زندگی پیش کرنا وہ حسن اور کمال ہے جس کا مکمل عکس اور تمام تر جمال حضور ﷺ ہی کی زندگی میں نظر آتا ہے۔ معلم اخلاق کی اصل خوبی یہی ہے کہ جن اخلاقی اقدار کو وہ زندگی کا حسن اور زیور کہتا ہے پہلے خود انکی اپنی زندگی اسی حسن سے آراستہ اور اسی زیور سے پیراستہ ہو۔ نبی اکرام صلی اللہ علیہ وسلم کے خلق عظیم کے متعلق ایک استفسار کے جواب میں حضرت عائشہ صدیقہ رضی اللہ عنہا نے اس حقیقت کی یوں نقاب کشائی کی، کان خلقہ القرآن۔ رسول اکرام کا خلق قرآن تھا۔ یعنی ان کی ذات گرامی سر تا سر قرآن تھی۔ ان کا ہر فعل اور ہر عمل قرآنی تعلیمات کا ایک زندہ عملی نمونہ تھا۔ گویا کہ نبی اکرم نے تلاوت آیات اور تعلیم کتاب و حکمت سے پہلے خود اس کتاب عظیم کی تعلیمات پر عمل کر کے ایک بہترین اسوہ اور مثالی نمونہ پیش کر کے ثابت کر دیا کہ وہ ایسا معلم اخلاق نہیں ہے جو وعظ و تلقین کے حسین اور دلکش پیرائے میں اخلاقی تعلیمات تو پیش کر دے لیکن خود اس کی اپنی زندگی اس اخلاقی تعلیم سے عاری ہو۔ نبی اکرم صلی اللہ علیہ وسلم دنیا کے وہ عظیم معلم اخلاق ہیں جن کو حق تعالیٰ نے خود مخاطب کر کے ارشاد فرمایا و انک لعلیٰ خلق عظیم۔ اے نبی تم اخلاق کے بلند مرتبے پر فائز ہو۔ پھر آپ کی زندگی کو بہترین اور مثالی نمونہ قرار دیکر اس کی تقلید کا امر صادر فرمایا لقد کان لکم فی رسول للہ اسوۃ حسنہ۔ تمہارے لئے رسول اللہ صلی اللہ علیہ وسلم کی زندگی میں بہترین نمونہ ہے۔ (۲)

اللہ تعالیٰ نے بے شمار نعمتیں عطا فرمائیں مگر احسان نہیں بتایا۔ اگر وہ ہر نعمت پر احسان جتا تا تو اس کی شان عظمت کے منافی نہ ہوتا۔ مگر اس نے مومنوں پر اپنا احسان جتایا تو صرف ایک نعمت پر اور وہ نعمت حضور صلی اللہ علیہ وسلم کی ذات گرامی ہے چنانچہ فرمایا۔ لقسد من اللہ علی المؤمنین اذ بعث فیہم رسولاً من انفسہم۔ بیشک اللہ تعالیٰ نے مومنوں پر بڑا احسان فرمایا جبکہ اس نے انہی کے نفوس میں سے رسول اکرم صلی اللہ علیہ وسلم کو مبعوث فرمایا۔ معلوم ہوا کہ حضور اکرم صلی اللہ علیہ وسلم کی ذات گرامی اللہ تعالیٰ کی سب سے بڑی نعمت اور آپ کی تشریف آوری اللہ کا احسان عظیم ہے۔ بلاشبہ آپ کی ذات اقدس اللہ تعالیٰ کی نعمت عظمیٰ ہے اور باقی سب نعمتیں آپ کا

صدقہ اور طفیل ہیں۔ کون انکار کر سکتا ہے کہ ہمیں اسلام، ایمان، قرآن اور اللہ تعالیٰ کی معرفت آپ کی بدولت حاصل نہ ہوئی۔ (۳)

یہاں ایک اہم سوال پیدا ہوتا ہے اور وہ یہ کہ آپ سے پہلے جلیل القدر انبیاء اور اولو العزم رسل اخلاق حسنیہ کی جن بلندیوں اور رفعتوں پر نظر آتے ہیں ان میں آنحضور صلی اللہ علیہ وسلم کی بعثت سے کون سا سنگھیلی یا تنہی اضافہ ہوا ہے؟ کیا یہ واقعہ نہیں کہ دعوت و تبلیغ کے ضمن میں لوگوں کی جانب سے ایذا و مخالفت پر صبر میں حضرت نوح علیہ السلام بلند ترین مقام پر ہیں جنہوں نے ساڑھے نو سو برس تک صبر و مصابرت پر مداومت کی، اسی طرح جان و مال کے ضمن میں اللہ کی جانب سے ابتلاء و آزمائش پر صبر کی چوٹی پر فائز ہیں حضرت ایوب علیہ السلام جن کا صبر ضرب المثل ہے۔ حسن خلق اور تواضع میں بلند ترین مقام پر ہیں سیدنا ابراہیم علی نبینا وعلیہ الصلوٰۃ والسلام۔ مقام شکر پر تمام و کمال متمکن نظر آتے ہیں حضرت داؤد و سلیمان علیہما السلام، مخاطبہ و مکالمہ الہی میں ممتاز اور عزت و حمیت دینی سے سرشار نظر آتے ہیں حضرت موسیٰ علیہ السلام، زبدورع کی بلند ترین چوٹیوں پر متمکن نظر آتے ہیں حضرت عیسیٰ علیہ السلام، اسی طرح حلم ختم ہے حضرت اسماعیل علیہ السلام پر تو تجل کی انتہا نظر آتی ہے حضرت یحییٰ علیہ السلام میں۔ تو سوال یہ ہے کہ اخلاقیات انسانی کے میدان میں نبی اکرم صلی اللہ علیہ وسلم کی امتیازی شان کیا ہے۔ اور بالخصوص آپ کا وہ کارنامہ کون سا ہے جسے محاسن و مکارم اخلاق کی تکمیل و تنظیم کا مظہر قرار دیا جاسکے؟۔

غور کرنے سے معلوم ہوتا ہے کہ آنحضور صلی اللہ علیہ وسلم کی سیرت و شخصیت مبارکہ کا نمایاں ترین وصف اور آپ صلی اللہ علیہ وسلم کی لائی ہوئی تعلیمات کا امتیاز اور آپ کے قائم کردہ نظام اجتماعی کی امتیازی شان ہے عدل و اعتدال (۴)

انسان کبھی بھی اس لئے نہیں تڑپا کہ وہ بچلیوں کو مٹھی میں کیوں نہ لے سکا۔ موجوں کو لگام کیوں نہ لگا سکا یا ستاروں پر کند کیوں نہ ڈال سکا۔ وہ اخوت کی فضا میں سانس لیتے ہوئے اسی زمین پر اپنی جھونپڑی میں بھی خوش رہا لیکن ترقی کے دوش پر بھی سوار ہو کر وہ غیر مساوی رویوں اور امتیازات مصنوعی سے نالاں رہا اور گھٹن محسوس کرتا رہا۔ کوئی تو نگر ہو تو اسے کوئی اعتراض نہیں۔ وہ کم مایہ ہو تو اسے کچھ افسوس نہیں لیکن وہ برابر کی حیثیت کا انسانی درجہ کسی طور قربان نہیں کر سکتا، یہ اس کا حق ہے یہ اس کا فطری تقاضا ہے۔ کوئی سادین بھی جو انسانوں نے بنایا یا انسانوں کی دستبرد میں رہا انسان کے اس دکھ کا مداوا نہ کر سکا۔ انسان کو امان ملی تو اسی دین میں جس میں ایک خالق حقیقی کی

حاکمیت ہے اور سب انسان اسی کے تابع اور عہدیت میں مساوی، جس میں نہ عربی کو نجی پر فوقیت، نہ سرخ و کالے پر۔ جہاں کوئی برتری ہے تو صرف تقویٰ اور معیاری کرداریت پر۔ اس دین نے انسان کے حیوانی غرور کو یہ کہہ کر توڑ دیا کہ ”تم سب اولاد آدم ہو اور آدم مٹی سے پیدا ہوا“ (۵)

”ہم نے تمہارے درمیان خود تم میں سے ایک رسول بھیجا جو تمہیں ہماری آیات سناتا ہے۔ تمہاری زندگیوں کو سنو اتا ہے۔ تمہیں کتاب اور حکمت کی تعلیم دیتا ہے اور تمہیں وہ باتیں سکھاتا ہے جو تم جانتے نہ تھے۔“

اس آیت میں معلم انسانیت یعنی رسول اور اس کے سامان علم کتاب، حکمت اور جدید معلومات کا ذکر تفصیل سے کیا گیا ہے۔ ترکیب کے ایک لفظ سے اس ساری تعلیم کا اصل مقصد سیرت و کردار کی اعلیٰ ترین اخلاقی تربیت بنانا ہے۔ حکمت کتاب کے ساتھ نازل ہونے والی وہ بصیرت ہے جو تعلیم کتاب میں ایک نبی کی مدد کرتی ہے اور پھر وہ فہم کتاب کے لئے اسے اپنے زیر تربیت افراد کو منتقل کرتا ہے۔ نبی کا طریقہ تعلیم و تربیت اس حکمت پر مبنی ہوتا ہے۔ وہ محض کتابی علم کو کانوں میں انڈیل دینے سے نگا ہوں کے سامنے سجادینے یا لوح ذہن پر نقش کر دینے کا کام نہیں کرتا بلکہ بڑی حکمت و دانائی سے اسے اس طرح سیرت و کردار کا جو ہر بناتا ہے کہ علم اور عمل مل کر ایک ناقابل تقسیم اکائی کی صورت اختیار کر لیتے ہیں۔ یہ انڈیلنے سے زیادہ گوندھنے کا کام ہے جس طرح محض پانی انڈیل دینے سے آٹے میں لوج اور خمیر پیدا نہیں ہوتا اور اسے مسلسل گوندھ کر روٹی پکانے کے قابل بنایا جاتا ہے اسی طرح تعلیم بھی علم کو آلات سماعت و بصارت کے ذریعہ منتقل کرنے کا نہیں بلکہ معلم کے رگ و ریشے اور اس کی روح کی گہرائیوں میں اس طرح اتار دینے کا نام ہے کہ علم اور کردار کو ایک دوسرے سے جدا نہ کیا جاسکے۔ خدا کا نبی حکمت کے ساتھ ذرائع تعلیم کو تشکیل سیرت کے لئے اسی طرح استعمال کرتا ہے، اور نفس کا ترکیب کر کے اسے بلند ترین اخلاقی سطح پر پہنچا دیتا ہے۔ (۶)

جب ایک مسلمان دوسرے مسلمان سے اللہ کے لئے محبت کرتا ہے تو وہ مسلمان اللہ تعالیٰ کا محبوب ہو جاتا ہے۔ مسلم شریف میں نبی کریم صلی اللہ علیہ وسلم سے مروی ہے کہ ایک شخص اپنے دینی بھائی کی زیارت کے لئے اس کے گاؤں میں جا رہا تھا تو اللہ تعالیٰ نے اس کے راستے پر ایک فرشتے کو کھڑا کر دیا اس فرشتے نے اس شخص سے پوچھا کہ تم کہاں جا رہے ہو اُس نے جواب دیا کہ اس گاؤں میں میرا ایک دینی بھائی رہتا ہے اُس سے ملاقات کے لئے جا رہا ہوں فرشتے نے کہا کہ تیرا کوئی حق اس پر چاہیے اس کو وصول کرنے کے لئے جا رہا ہے، اُس نے کہا میرے جانے کی کوئی غرض نہیں ہے۔ بجز اس کے کہ میں

اس سے اللہ کے واسطے محبت کرتا ہوں تو فرشتے نے کہا کہ میں اللہ کی طرف سے تجھے یہ بات بتانے کے لئے بھیجا گیا ہوں کہ جس طرح تو اس مسلمان سے بغیر کسی دنیاوی غرض اور مفاد کے اللہ کے لئے محبت رکھتا ہے اس کے صلے میں اللہ تعالیٰ تجھ سے محبت فرماتا ہے اور نبیؐ نے ایک روایت کی ہے کہ نبی کریم صلی اللہ علیہ وسلم نے حضرت ابو ذر رضی اللہ تعالیٰ عنہ سے سوال کیا کہ ایمان کے تعلقات میں سے کون سا تعلق سب سے زیادہ مضبوط ہے انہوں نے عرض کیا کہ اللہ اور اللہ کے رسول صلی اللہ علیہ وسلم زیادہ جانتے ہیں تو حضور ﷺ نے فرمایا اللہ کے لئے دو مسلمانوں میں معاونت اور محبت سب سے زیادہ مضبوط تعلق ہے۔ لہذا مسلمانوں کو اپنے تعلقات اور محبت صرف رضائے الہی کی خاطر رکھنا ہی اس مقصد کو پورا کر سکتا ہے جو بعثت رسول صلی اللہ علیہ وسلم کا تھا۔ (۷)

دو چیزیں انسان کو اس کے موقف سے متزلزل کر کے بنا دیتی ہیں ایک خوف دوسرے طمع لیکن آنحضرت صلی اللہ علیہ وسلم کو کوئی بڑی تخوف اور کوئی بڑی ترغیب و تحریریں صراط مستقیم اور اقامت دین قدیم کے نصب العین سے ایک سرمو بھی نہیں ہٹا سکی۔ آپ صلی اللہ علیہ وسلم نے اپنا وطن اور اس کی آسائشیں، زاد و بوم اور اس کے محبت، اپنے اعزاز و اقر با سب کچھ چھوڑا لیکن اپنے موقف حق پر بدستور قائم رہے، آپ ﷺ کو مال و منال حسن و جمال جاہ و اقتدار کا انتہائی لالچ دینے کی کوششیں کی گئیں لیکن ان تمام چیزوں کو آپ نے گوشہ چشم سے بھی نہیں دیکھا اور پرکاہ کے برابر بھی نہیں سمجھا۔ اور صاف فرما دیا کہ تم میرے دائیں ہاتھ پہ سورج اور بائیں ہاتھ پہ چاند لا کر رکھ دو تو بھی میں اللہ کے کام سے نہیں ہٹوں گا۔ یا اللہ کے قانون کی حکومت قائم کرنے میں کامیاب ہو جاؤں گا یا اس جدوجہد کے راستے میں اپنی جان دے دوں گا۔

دلت از طلب نہ دارم تا کام من برآید

یا تن رسد بہ جاناں یا جاں زتن برآید (۸)

ہم جس بابرکت ہستی کا ذکر کر رہے ہیں ان کے افکار و کردار سے روشنی اور ہدایت اخذ کرتے ہوئے اپنی زندگیوں میں ان اصولوں کو، ان طریقوں کو، ان احکامات کو سمونے کی کوشش کریں۔ محض تعریف کر دینا یا عقیدت ظاہر کر دینا ہی کافی نہیں ہے۔ میں جہاں تک دیکھ سکا ہوں یا سمجھ سکا ہوں میری ناچیز رائے یہ ہے کہ رسول اکرم صلی اللہ علیہ وسلم کی ذات میں علم و کردار اور قول و فعل ایک اکائی بن گئے تھے ایک وحدت تھی جو نمایاں تھی، درخشاں تھی اور دوسرے مذاہب یا دیگر طرز ہائے فکر اور اسلوب ہائے عمل کے برخلاف آپ انہیں دیکھتے ہیں کہ گھر میں باہر اصحاب صفہ سے باتیں کرتے ہوئے یا میدان کارزار میں حکمت و

شجاعت کے جوہر دکھاتے ہوئے، کاروباری سلسلوں میں انصار و یہود سے معاملہ کرتے ہوئے، ایک وحدت ہے جو فکر و عمل روح و خیال و کردار میں ہر وقت ہر جگہ رچی بسی ہوئی ہے۔ (۹)

امام بخاری علیہ الرحمۃ کا قول ہے کہ ”جس طرح ماں باپ اولاد کو سنگارتے ہیں رب تعالیٰ نبی کو سنگارتا اور مزین کرتا ہے“۔ رب تعالیٰ نے جس حسین انداز میں اپنے محبوب کی تزئین و آرائش فرمائی ہے اس کی مثال نہیں۔ کہ آپ کو اخلاق حسنہ کا کامل اور مکمل مجسمہ بنا دیا۔ اور کائنات کے سامنے بطور نمونہ پیش کیا کہ میری تخلیق کا شاہکار یہ ہیں۔ اسی واسطے آپ کو مزاج کرائی تاکہ معلوم ہو جائے کہ جتنا زمین سے آسمان اونچا ہے اسی قدر کائنات میں آپ کی شان اونچی ہے۔ کل فرشتوں نے اعتراض کیا تھا کہ آدم کو پیدا کیوں کیا آج انہی فرشتوں کو حکم ہوتا ہے کہ قطار اندر قطار کھڑے ہو جاؤ اولاد آدم کے سردار تشریف لارہے ہیں۔ (۱۰)

حکیم انسانیت نے فطرت انسانی کا مطالعہ کیا کہ ہر انسان کے مزاج میں ایک فطری جذبہ ہے۔ وہی جذبہ جب غیر معتدل اور بے مہار ہو جاتا ہے تو برائیوں کا سبب بنتا ہے۔ انسان کا وہ فطری جذبہ کیا ہے وہ جذبہ یہ ہے کہ ہر انسان یہ چاہتا ہے کہ جو اسے ملے وہ لے لے جو کچھ وہ حاصل کر سکتا ہے حاصل کرے جس طرح ہو سکے لینے کی کوشش کرے اس فطری جذبے سے کوئی فرد بشر خالی نہیں۔ انسان لینا چاہتا ہے جب تک سچ سے ملتا ہے تو سچ بول کر لیتا ہے۔ جب سچ سے نہیں ملتا تو جھوٹ بولتا ہے۔ یعنی حق سے ملنا ہے تو حقدار بن کر لیتا ہے اور جب حق سے نہیں ملتا تو ناحق لیتا ہے۔ غرض یہ کہ ہر برائی کے پیچھے یہ لینے کا جذبہ کارفرما ہوتا ہے۔

دنیا میں ساری برائی کی جڑ یہ لینے کا جذبہ ہے۔ مگر مذہب نے اسی زہر سے تریاق تیار کیا، سکھایا یقیناً زہر ہے مگر حکیم اسی زہر سے مریض کے لئے دوا بنا دیتا ہے حکیم انسانیت معلم انسانیت محسن انسانیت حضور سرور کائنات حضرت محمد صلی اللہ علیہ وسلم نے اسی جذبے کی اصلاح کر کے انسانیت کے امراض کا علاج کیا اور بتلا دیا کہ امن تب ہی قائم ہو سکتا ہے معاشرے سے بگاڑ تب ہی ختم ہو سکتا ہے۔ جب لینے والے گھٹیں گے اور دینے والے بڑیں گے۔ لینے کے جذبے کا اضافہ فساد کا سبب، اور دینے کے جذبے کا اضافہ امن و آشتی کا مظہر ہے۔

حضور سرور دو عالم صلی اللہ علیہ وسلم نے جاہل اور خون خوار عرب کو اسلام کے ذریعے اگر انسان بنایا تو فلسفہ یہی تھا کہ لینے کے جذبے کو دینے کے جذبے سے بدل دیا جائے۔ آپ نے لوگوں کو بتایا کہ دنیا بس یہی نہیں ہے بلکہ اس کے علاوہ ایک اور دنیا ہے۔ جس کا نام آخرت ہے۔

آخرت کا تصور اگر نفی کر دیا جائے تو دنیا ظلم و جور سے بھر جائے کیونکہ انسان یہی سمجھے گا کہ جو ملنا ہے وہ یہاں ہی ملنا ہے لہذا ہر طرح سے سمیٹ لو مگر رسول رحمت نے لوگوں کو بتایا کہ یہ جہاں فانی ہے۔ اور یہاں کی ہر شے مٹنے والی ہے، باقی اگر ہے تو وہ آخرت اور اللہ تعالیٰ یہ وعدہ کرتا ہے کہ اگر یہ فانی دنیا تم اس کے حکم کے مطابق بسر کرو گے تو باقی رہنے والی آخرت تمہیں دوں گا۔ (۱۱)

آپ صلی اللہ علیہ وسلم کے نظام اخلاق اور منہاج تربیت میں ان عمومی اخلاق کی تربیت کا انتظام ہے جو ہر ایک انسان کو بلا استثناء اختیار کرنا ہوتے ہیں تو وہاں ان اخلاقی اقدار کی تعلیم و تربیت کا بھی سامان ہے جو جدا جدا حیثیت کے انسانوں کے لئے ہیں۔ آپ کے صحابہ کرام کی زندگیوں کے تفصیلی مطالعے سے عیاں ہوتا ہے، ان میں ہزاروں متنوع صلاحیتوں اور حیثیتوں کے انسان تھے اور ہر ایک نے آپ کے دامن تربیت میں تربیت پا کر انسانی تاریخ میں مثالی کردار پیش کیا اور روشن نام پایا۔ آپ کی تعلیمات میں ایسی جامعیت اور آپ کے منہاج میں ایسی لچک ہے کہ ہر معاشرے اور ہر دور کا انسان انہی انفرادی خصوصیات اور اجتماعی ضرورتوں کے مطابق اس سے فیضیاب ہوتا چلا آیا ہے، اور ہورہا ہے اور ہوتا رہے گا۔ (۱۲)

انسانی تاریخ میں آپ کی شخصیت، انسانیت کی ایسی بلندی کی حامل ہے کہ ابتدائے آفرینش سے لے کر آج تک بڑی بڑی تاریخی شخصیات اور تاریخ ساز انسان، جنہیں دنیا اکابر میں شمار کرتی ہے، حضور صلی اللہ علیہ وسلم کے بلند پیکر کے سامنے بونے نظر آتے ہیں۔ دنیا کے اکابر میں سے کوئی بھی ایسا نہیں جس کے کمال کی چمک دمک آپ کی ہمہ گیر اور جامع کمالات زندگی کے مقابلے میں ریزہ ریگ کے برابر بھی ہو۔ ان میں سے کوئی نظریات کا بادشاہ ہے مگر عمل سے محروم، کوئی عمل کا پتلا ہے تو فکری بلندی سے محروم، کسی کے کمالات سیاسی تدبیر تک محدود ہیں، کسی کی نظر اجتماعی زندگی کے ایک پہلو پر اتنی گہری جمی ہوئی ہے کہ دوسرے پہلو اوجھل ہو گئے۔ کسی نے اخلاق و روحانیت کو لیا تو معیشت کو بھلا دیا، کسی نے معیشت اور سیاست کو لیا تو اخلاق و روحانیت کو نظر انداز کر دیا۔ تہا رہر کامل کی زندگی ایسی ہے جو جامع الصفات ہے۔ آپ معلم بھی ہیں اور حکیم بھی اور خود ہی اپنی حکمت کو عملی زندگی میں نافذ کرنے والے بھی۔ آپ سیاسی مدبر بھی اور فوجی لیڈر بھی، واضح قانون بھی ہیں اور معلم اخلاق بھی۔ مبلغ بھی ہیں اور معلم بھی، مربی بھی ہیں اور مزرکی بھی قاضی بھی اور حاکم بھی آپ کی زندگی انسان کامل، مسلم قانت اور مومن صادق کی زندگی کا ایسا نمونہ ہے جسے حق تعالیٰ نے ہر اس شخص کے لئے بہترین اور قابل تقلید نمونہ قرار دیا ہے جو اللہ کی خوشنودی اور آخرت کی کامیابی حاصل کرنا چاہتا ہو۔

آپ نے اللہ کے راستے کی طرف لوگوں کو ایسی دانائی، حکمت اور عمدہ نصیحت کے ساتھ بلایا اور ایسی دل سوزی خیر خواہی اور اخلاص سے پیغام پہنچایا کہ جہالت سے بوجھل آنکھیں کھلے لگیں اور بیمار دل شفا پانے لگے۔ آپ نے بہترین نصیحت سے اہل ایمان کو بری رسموں سے پاک کیا، ان کے اندر اچھے اخلاق اور پاکیزہ اوصاف پیدا کئے۔ ان کے اندر کتاب اللہ کو سمجھنے کی بصیرت پیدا کی یہاں تک کہ وہ زندگی کے تمام پہلوؤں کو کتاب اللہ کے مطابق ڈھالتے چلے گئے۔ یہ آپ صلی اللہ علیہ وسلم کی تعلیم اور تربیت کا اعجاز ہے کہ بے آب و گیاہ صحرا سے اُٹھنے والی تہذیب ساری دنیا پر چھا گئی۔ صحرائیوں نے علم و حکمت کے موتی لٹائے جس سے پوری نسل انسانیت نے دامن بھرا۔ جن کی روشن دماغی اور علم و حکمت نے یورپ، ایشیا اور افریقہ کی تاریکیوں کو دور کیا۔ آپ صلی اللہ علیہ وسلم روشنی کا ایسا مینار ہیں جس کی رہنمائی میں انسانیت کے قافلے تاقیامت اپنی منزل کا سراغ پاتے رہیں گے۔ (۱۳)

حرف اختتام

یہ ایک عام سی بات ہے کہ ہم درزی کو لباس سینے کے لیے ایک نمونہ دیتے ہیں اور اس سے توقع کرتے ہیں کہ نیا لباس اس نمونے کے عین مطابق ہوگا۔ بصورت دیگر سلاسل یا لباس درزی کے منہ پر مار دیا جاتا ہے۔ ہمارے خالق و مالک نے زندگی بسر کرنے کے لیے، ایک ایسا احسن نمونہ دنیا میں بھیجا، جس جیسا نہ کوئی تھا۔ نہ ہوگا۔ اگر ہم اپنی صورت و سیرت اور ظاہر و باطن کو اسی اُلوہی نمونے کے مطابق نہیں بناتے تو ہمارا ہر عمل، ہمارے منہ پر مار دیا جائیگا۔ اور ہماری اخروی رسوائی ہمیں نمونہ عبرت بنا دے گی۔ کسی نبی کو اخلاق حسنہ ملا کہ احسان کا جواب احسان سے دو، زیادتی کے مطابق بدلہ لو، کسی کو اخلاق کریمانہ بخشا گیا کہ پتھر کھانے کے لیے ایک گال کے بعد دوسرا پیش کر دو، جبکہ خاتم النبیین صلی اللہ علیہ وسلم کو اخلاق عظیمہ سے نوازا گیا کہ پتھر کھا کر بھی دعائیں دو اور اپنی مسرتیں بھی دوسروں میں بانٹ دو، نبی کریم ﷺ بہر اعتبار ایک مکمل ترین شخصیت تھے ذات اور صفات لازم و ملزوم ہوا کرتے ہیں۔ حق یہ ہے کہ ذات ہی سے صفات کو عرفیاتی، عادات کو زبانی، اخلاق کو برناتی اور اعمال کو توانائی ملا کرتی ہے۔ آپ ﷺ کی ہر بات حق ٹھہری، اور بغیر کسی وجہ و دلیل کے اُسے سچ ماننا سرمایہ ایمان قرار پایا۔ کیونکہ خوشبو کو کسی دلیل، ثبوت اور اشتہار کی ضرورت نہیں ہوتی اس کا پھیلنا اور مشام جاں کا سر بسر اعتراف ہو جانا ہی واضح ثبوت ہے یہ ایک حقیقت ہے کہ نبی کریم صلی اللہ علیہ وسلم نے محض اپنے اخلاق جلیلہ اور اعمال حسنہ کو ثبوت نبوت اور صداقت رسالت کے لئے پیش کر کے اپنے اولیوں سامعین کو یوں ورطہ حیرت میں ڈال دیا تھا

کہ ان کے پاس سر تسلیم خم کے سوا اور کوئی چارہ کار نہ تھا۔ حالانکہ اس وقت غار حرا کی بھرپور اور پر نور غلطیوں سے بھی ایک مسلمہ شہادت تھیں اور قرآنی آیات کی اعجاز آفرینی بھی ایک واضح حقیقت، گویا اعلان نبوت سے قبل بھی آپ کے اخلاق کا تقدس معیاری اور اعتباری تھا۔ اسی لیے سورہ یونس میں اللہ تعالیٰ نے آپ کی زبان مبارک سے یہ کہلوا یا کہ ”میں نبوت سے پہلے تم لوگوں میں ایک عمر بسر کر چکا ہوں کیا تم سمجھتے نہیں“ چونکہ اللہ تعالیٰ نے آپ صلی اللہ علیہ وسلم کو اعلیٰ اخلاق پر پیدا فرمایا تھا اس لئے آپ ﷺ نے واضح فرمایا کہ میں حسن اخلاق کی تکمیل کے لیے بھیجا گیا ہوں۔ بنا بریں حیات انسانی کا کوئی پہلو ایسا نہیں ہے جس کا نمونہ آپ کی سیرت میں موجود نہیں ہے۔ آپ نے حسن اخلاق کو دین کا جزو لازم قرار دیتے ہوئے فرمایا کہ دین احکام خداوندی کی عظمت اور خلق خدا سے شفقت کا نام ہے اور یہ بھی کہ جس کا اخلاق اچھا ہے وہی ایمان کی تکمیل پر ہے، مولا کریم ہم سب کو نبی کریم صلی اللہ علیہ وسلم کے نقش قدم پر چلنے کی توفیق عطا فرمائیں۔ اقبال کہ وہ بلا ل مشرق بھی تھے اور کلیم ایشیا بھی۔ اطاعت رسول صلی اللہ علیہ وسلم کی یوں تاکید کر رہے ہیں کہ ”یاد رسول اللہ صلی اللہ علیہ وسلم اس کثرت سے اور ایسے انداز میں کی جائے کہ انسان کا قلب، نبوت کے مختلف پہلوؤں کا خود مظہر ہو جائے یعنی آج سے تیرہ سو سال پہلے جو کیفیت سرور دو عالم صلی اللہ علیہ وسلم کے وجود مقدس سے ہویدا تھی وہ آج ہمارے قلوب کے اندر پیدا ہو جائے جسے مولانا رومؒ دید دوست“ سے تعبیر فرماتے ہیں۔“

حوالہ جات، مقالات پانچویں سیرت کا نفرنس

- ۱- ابتدائی، سیرۃ خیر الانام ﷺ شعبہ اردو دائرہ معارف اسلامیہ جامعہ پنجاب، ڈاکٹر محمود الحسن عارف، ص ۳۷۔
- ۲- نگارشات شورش، مولف، پروفیسر محمد اقبال جاوید،
- ۳- مولانا ابوالکلام آزاد، تقریر جامع مسجد دہلی، ۱۹۴۷ء
- ۴- حافظ نذیر احمد، پرنسپل شلی کالج لاہور، مقالہ، حضرت محمد ﷺ، سب کے اور سب کے لئے
- ۵- سید فیض الحسن فیضی، مقالہ: اتباع رسول ﷺ کیوں؟
- ۶- پروفیسر محمد اسلم، شعبہ تاریخ پنجاب یونیورسٹی، مقالہ: حضور نبی کریم ﷺ کی سیرت کا مطالعہ سب کیلئے ضروری ہے،
- ۷- پروفیسر غازی احمد پرنسپل گورنمنٹ کالج بوچھال کلاں، مقالہ سیرت مصطفیٰ ﷺ میں عصر حاضر کے لئے پیغام
- ۸- ڈاکٹر خالد علوی، شعبہ اسلامیات پنجاب یونیورسٹی، مقالہ: حضور اکرم ﷺ، مربی و مددگی،

- ۹۔ پروفیسر عبدالجبار شیخ، صدر شعبہ اسلامیات، جناح اسلامیہ کالج سیالکوٹ، مقالہ ایضاً
- ۱۰۔ ڈاکٹر سید محمد عبداللہ، چیئر مین اردو دائرہ معارف اسلامیہ، کلیدی خطبہ
- ۱۱۔ سید فیض الحسن فیضی، مقالہ: اتباع رسول ﷺ کیوں؟
- ۱۲۔ پروفیسر عبدالقیوم، اردو دائرہ معارف اسلامیہ، مقالہ، معاشرے کی تشکیل میں سیرت النبی ﷺ کی اہمیت،
- ۱۳۔ جسٹس کریم اللہ درانی، مقالہ: سیرت نبوی ﷺ میں عصر حاضر کے لئے پیغام،
- ۱۴۔ لقیث کرٹل عبدالغفور، مقالہ ایضاً
- ۱۵۔ پروفیسر محمد اسلم مقالہ حضور نبی کریم ﷺ کی سیرت کا مطالعہ سب کے لئے ضروری ہے،

حوالہ جات، مقالات چھٹی سیرت کانفرنس

- (۱) کلیدی خطبہ جسٹس ڈاکٹر تنزیل الرحمن
- (۲) نبی کریم صلی اللہ علیہ وسلم بحیثیت معلم اخلاق۔ مولانا عبد اللہ خلجی
- (۳) نعمت عظمیٰ۔ مولانا محمد شفیع اودکا ڈوی
- (۴) اخلاق کے میدان میں آنحضور ﷺ کی امتیازی شان عدل و اعتدال ڈاکٹر اسرار احمد
- (۵) دین مصطفوی ﷺ۔ مولانا سعید الدین شیر کوٹی
- (۶) خلق عظیم۔ محمد صلاح الدین
- (۷) حضور اکرم ﷺ بحیثیت معلم اخلاق مفتی وقار الدین
- (۸) معلم اعظم ﷺ مولانا ناصر الدین الرفاعی
- (۹) حضور اکرم ﷺ بحیثیت معلم اخلاق جناب عنایت اللہ
- (۱۰) حضور ﷺ کے اخلاق عظیمہ پروفیسر شیخ عبدالجبار
- (۱۱) حکیم انسانیت ﷺ مولانا کفایت حسین نقوی
- (۱۲) اخلاقی تربیت کا نبوی منہاج ڈاکٹر الہی بخش جارا اللہ
- (۱۳) حضور ﷺ بحیثیت معلم اخلاق پروفیسر فضل حق میر